

ॐ

आचार्यश्रीविजयलब्धिसूरीश्वरैर्विरचितः

श्री

तत्त्वन्यायविभाकरः ।



प्रकाशिका—

लब्धिसूरीश्वरजैनग्रन्थमाला ।

श्रीमद्विजयानन्दसूरीश्वरेभ्यो नमः
श्रीविजयलब्धिसूरीश्वरजैनग्रन्थमालायाश्चतुर्थो मणिः

तत्त्वन्यायविभाकरः

सद्धर्मरक्षकाऽऽचार्यश्रीमद्विजयकमलसूरीश्वर
पट्टालङ्कारजैनरत्नव्याख्यानवाचस्पति
श्रीमद्विजयलब्धिसूरीश्वरैः
विरचितः ॥



आचार्यश्रीविजयगम्भीरसूरिवरोपदिष्ट
मद्रासश्रीजैनसङ्घसाहाय्येन
जमनादासात्मजचन्दुलालेन प्रकाशितः

सं० १९९५ मूल्यं आणकाष्टकम् प्रतयः ५००

प्राप्तिस्थानम्

शा. चन्दुलाल जमनादास

छाणी (वडोदरा स्टेट)

लब्धिसूरीश्वरजैनग्रन्थमाला ।

१ जैनव्रतविधि संग्रह	०-८-०
२ हीरप्रश्नोत्तराणि	०-१२-०
३ श्रीपालचरित्रम्	०-०-०
४ तत्त्वन्यायविभाकरः	०-८-०
५ पंचसूत्रम्	(प्रेस)
६ आरंभसिद्धिः	(„)

मुद्रक :

शा. गुलाबचंद लल्लुभाई

श्री महोदय प्री. प्रेस-भावनगर.

प्र....स्ता....व....ना.

सुविदितमेवैतद्विवेचनाश्चित्तलोचनानां पक्षपातगन्धविधुराणां सहृदयानां लब्धवर्णाग्रेसराणां यदभ्यर्हणार्हार्हच्छासनं स्याद्वादरत्न-
प्रभाभासुरं दार्शनिकान्वेक्षणाध्वनिं कियत्सामञ्जस्यमुपयातीति ।
एकान्तपिशाचिकावेशाविष्टा हि दर्शनान्तरीयाः कदापि नैकमपि
वस्तु याथातथ्येन निर्णेतुं पारयन्तो परस्परविरोधिनिस्सारवाक्प्र-
पञ्चेन केवलं पामरान् सरलहृदयान् पातयन्ति निर्वृत्तिसुखन-
गरगमनमार्गात्सुललितात् । प्रत्यक्षेण पश्यन्तोऽपि अनुमानेनानु-
मिन्वन्तोऽपि शब्देन बुद्ध्यमाना अपि भङ्गयन्तरेण स्वयं जल्प-
न्तोऽपि वस्तुतत्त्वमनेकान्तं निस्तत्त्वकुतर्कवासनावासितमानसा
भृशं प्रतिबोधितास्सन्तोऽपि न चेतयन्त इति किं ब्रूमः कर्मवैचित्र्य
सौराज्यमेतेषाम् ॥

अनेकान्तवादोऽयं क्वचिदपि कथञ्चिदपि विरोधलेशेनाप्य-
नाक्रान्तः सौलभ्येन पदार्थतत्त्वप्रबोधनपटिष्ठस्सर्वज्ञेनर्ते न कथ-
ञ्चिदपि प्रतिपाद्यमानो भवितुमर्हतीति नैवात्र कस्यापि शङ्कातङ्कः ।
एतद्वादप्रधानेन जैनागमेन रत्नत्रयमेव परमनिर्वृत्तिसाधनाय
प्रभवतीति प्रतिपादितम् । तत्त्वश्रद्धारत्नं ज्ञानरत्नं क्रियारत्नमिति
रत्नत्रयम् । एवञ्च ज्ञानक्रियाभ्यां मोक्षः प्रतिपादितो भवति ।
तत्र रत्नत्रयविषया अनेके ग्रन्थाः प्राचीनाचार्यसंहब्धाः सुवि-
शाला वरीवृत्तति । परं केचिन्निगूढत्वाद्बालानां दुरवगाहाः केचन
तत्त्वानामेव प्रतिपादकाः अन्ये ज्ञानानामेवापरे तु चारित्रस्यैव ।
अतो नैतेभ्योऽनायासेन बालानां ग्रहणं घटत इति मन्वानैर्दया-

लुभिः कविकुलकिरीटव्याख्यानवाचस्पतीति गरीयःपदवीविभूषि-
तैर्नैकासु भाषासु नानाग्रन्थप्रणेतृभिर्विचक्षणप्रवरैर्भव्यजनताता
पप्रणोदिभिर्जैनजगद्धन्दिनचरणारविन्दैः प्रातस्मरणीयैराचार्यवर्यैः
श्रीमद्विजयकमलसूरीश्वरपट्टालङ्कारैर्विजयलब्धिसूरीश्वरैः प्राचीन-
पन्थानमवलम्ब्य सरलतया ग्रन्थोऽयं व्यरचि ।

अत्र च भागत्रयमस्ति सम्यक्श्रद्धानिरूपणं सम्यक्संविन्नि-
रूपणं सम्यक्चरणनिरूपणमिति । प्रथमे तत्त्वानां नवानां द्वितीये
मतिश्रुतावधिमनःपर्यवकेवलज्ञानरूपाणां प्रमाणानां तृतीये चरण-
करणयोस्सुगमतया निरूपणं कृतमस्ति । वैशिष्ट्यञ्चात्रेदमेव यत्तत्त्वा-
दीनां कचिल्लक्षणरूपेण कचित्फलानुमेयतया कचित्स्वरूपवर्णन-
रूपेण कचिच्चोपलक्ष्यतया प्रदर्शितानि स्वरूपाणि यतो बालानां
तर्ककौशल्यमप्युदीयादिति । तथा सम्यक्श्रद्दासंविच्चरणानि मोक्ष-
मार्गाः, सूक्ष्मैकेन्द्रियद्वित्रिचतुरिन्द्रियेत्यादिवाक्यैरनेके न्यायाः
सूच्यन्ते । तदेतत्सर्वं एभिरेव ग्रन्थकृद्भिर्मुद्रणाय सन्नद्धायां स्वोपज्ञ
टीकायां प्रदर्श्यते । अतो विचारकुशलैः कोविदतल्लजैरत्र न्यूना-
धिकत्वं नोत्प्रेक्ष्यम् ॥

तदद्य ग्रन्थोऽयं विदुषां परितोषाय पुरतस्समुपस्थाप्यते ।
लेखनमुद्राप्रमादजा अशुद्धीर्विशोध्य गुणदोषविवेचनकुशलैर्मि-
मांसकैरनुग्रहदृष्ट्याऽयं विलोकनीय इत्याशास्ते—

ईडरनगरे
पौषकृष्णपंचम्याम्
१०-१-३९

मुनिर्विक्रमविजयः ।

॥ ॐ नमो वीतरागाय ॥

श्रीमद्विजयलब्धिसूरीश्वरविरचितः

तत्त्वन्यायविभाकरः ॥



भक्त्युद्रेकनमत्सुराधिपशिरःकोटीररत्नप्रभा-

व्रातस्मेरपदाम्बुजं निरुपमज्ञानप्रभाभासुरम् ।

रागद्वेषतृणालिपावकनिभं वाणीसुधाम्भोनिधिं,

श्रीमद्वीरजिनेश्वरं प्रतिदिनं वन्दे जगद्बल्लभम् ॥

प्रज्ञावैभवसंमदिष्णुकथकप्रौढोक्तिविद्रावण-

प्ररूपं जीवगणोपजीवकदयादृष्टिप्रकर्षोज्ज्वलम् ।

नत्वा श्रीकमलाख्यसूरिमसकृद्भ्यात्वा च जैनागमं,

तत्त्वन्यायविभाकरं सुललितं ग्रन्थं प्रकुर्वे मुदा ॥

सम्यक्श्रद्धासंविचरणानि मुक्त्युपायाः । तत्त्वे-

ष्वास्था सम्यक्श्रद्धा । तत्र तत्त्वानि जीवाजीव-

पुण्यपापाश्रवसंवरनिर्जराबंधमोक्षा नव । जीवा

अनन्ताः ॥

धर्माधर्माकाशकालपुद्गलाः पञ्चाजीवाः । जीवेन सहैतान्येव षड् द्रव्याणि । दर्शनान्तराभिमतपदार्थानामत्रैवान्तर्भावः । पुण्यादितत्त्वानामप्ययमेव न्यायः ॥

तत्र पुण्यपापाश्रवबन्धानां पुद्गलपरिणामत्वात् पुद्गलेषु, संवरनिर्जरामोक्षाणां जीवपरिणामत्वाज्जीवेष्वन्तर्भावः । कालं विहाय पञ्चास्तिकाया भवन्ति । गुणपर्यायसामान्यविशेषादयष्षट्स्वेव सङ्गच्छन्ते ॥

पुण्यस्य तु सातोच्चैर्गोत्रमनुष्यद्विकसुरद्विकपञ्चेन्द्रियजातिपञ्चदेहादिमत्रितनूपाङ्गादिमसंहननसंस्थानप्रशस्तवर्णचतुष्कागुरुलघुपराघातोच्छ्वासातपोद्योतशुभ्रखगतिनिर्माणत्रसदशकसुरनरतिर्यगायुस्तीर्थकरनामकर्मरूपेण द्विचत्वारिंशद्भेदाः ॥

ज्ञानान्तरायदशकदर्शनावरणीयनवकनीचैर्गोत्रासातमिध्यात्वस्थावरदशकनिरयत्रिककषायपञ्चविंशतितिर्यग्द्विकैकद्वित्रिचतुर्जातिकुखगत्युपघाताप्रशस्तवर्णचतुष्काप्रथमसंहननसंस्थानभेदात् द्व्यशीतिविधः पापः ॥

आश्रवस्तु इन्द्रियपञ्चककषायचतुष्काव्रतपञ्चकयोगत्रिकक्रियापञ्चविंशतिभेदाद्द्व्यचत्वारिंशद्विधः ।

पञ्चसमितित्रिगुप्तिद्वाविंशतिपरिषद्दशयति-

धर्मद्वादशभावनापञ्चचारित्रभेदात्संवरस्सप्तपञ्चाश-
द्विविधः ॥

बाह्याभ्यन्तरषट्करूपतपोभेदेन द्वादशप्रकारा
निर्जराः ॥ प्रकृतिस्थितिरसप्रदेशभेदाच्चतुर्विधो
बन्धः । मोक्षस्तु सत्पदप्ररूपणाद्रव्यप्रमाणक्षेत्रस्प-
र्शनाकालान्तरभागभावात्पबहुत्वैर्नवविधः ॥

तत्र चेतनालक्षणो जीवः । स द्विविधः । संसा-
र्यसंसारिभेदात् । अत्र चेतनत्वेन जीव एकविधः,
त्रसस्थावरभेदेन द्विविधः । पुंस्त्रीनपुंसकभेदेन त्रि-
विधः । नारकतिर्यङ्मनुष्यदेवभेदेन चतुर्विधः ।
इन्द्रियभेदेन पञ्चविधः । पृथिव्यप्तेजोवायुवनस्पति-
त्रसभेदेन षड्विध इत्येवं विस्तरतस्त्रिषष्ट्यधिक-
पञ्चशतविधोऽपि भवतीति विज्ञेयः ॥

सकर्मा संसारी । देहमात्रपरिमाणः, स च सू-
क्ष्मैकेन्द्रियद्वित्रिचतुरिन्द्रियासंज्ञिसंज्ञिपञ्चेन्द्रियभे-
देन सप्तविधोऽपि प्रत्येकं पर्याप्तापर्याप्तभेदतश्चतु-
र्दशविधः ॥

आहारशरीरेन्द्रियोच्छ्वासभाषामनोरूपविष-
यभेदात् पर्याप्तिषोढा । शरीरादिपञ्चयोग्यदलिक-

द्रव्यादानक्रियापरिसमाप्तिराहारपर्याप्तिः । गृहीत-
शरीरवर्गणायोग्यपुद्गलानां शरीराङ्गोपाङ्गतया रचन-
क्रियासमाप्तिश्चशरीरपर्याप्तिः । त्वगादीन्द्रियनिर्व-
र्तनक्रियापरिसमाप्तिरिन्द्रियपर्याप्तिः । श्वासोच्छ्वा-
सयोग्यद्रव्यादानोत्सर्गशक्तिविरचनक्रियासमाप्तिः
श्वासोच्छ्वासपर्याप्तिः । भाषायोग्यद्रव्यपरिग्रहवि-
सर्जनशक्तिनिर्माणक्रियापरिसमाप्तिर्भाषापर्याप्तिः ।
मनस्त्वयोग्यद्रव्याहरणविसर्जनशक्तिजननक्रियाप-
रिसमाप्तिर्मनःपर्याप्तिः । आत्मनः पौद्गलिकक्रिया-
विशेषपरिसमाप्तिः पर्याप्तिः ॥

स्वस्वयोग्यपर्याप्तिपूर्णत्वभाजः पर्याप्ताः । स्व-
स्वपर्याप्तिपूर्णताविकला अपर्याप्ताः ॥

तत्रैकेन्द्रियस्याद्याश्चतस्रः । द्वित्रिचतुरिन्द्रिया-
संज्ञिपञ्चेन्द्रियाणां पञ्च । संज्ञिपञ्चेन्द्रियाणां षट्प-
र्याप्तयः ॥

सूक्ष्माश्च निगोदादिवर्त्तिनः । बादराः स्थूल-
पृथिवीकायिकादयः । द्वीन्द्रियाः क्रिम्यादयः । त्री-
न्द्रियाः पिपीलिकादयः । चतुरिन्द्रिया भ्रमरादयः ।
असंज्ञिपञ्चेन्द्रिया मनोहीना अगर्भजा मीनादयः ।
संज्ञिपञ्चेन्द्रिया देवमनुजादयः । एत एव प्राणिनः ॥

तत्र प्राणा द्रव्यभावभेदेन द्विविधाः । द्रव्यप्राणाः

पञ्चेन्द्रियमनोवाक्कायबलोच्छ्वासायूषि दश । अन-
न्तज्ञानदर्शनचारित्रवीर्यात्मकाश्चत्वारो भावप्राणाः ।
स्पर्शकायोच्छ्वासायूष्येकेन्द्रियाणाम् । रसवाग्भ्यां
सह पूर्वोक्ता द्वीन्द्रियाणाम् । घ्राणेन सहैते त्रीन्द्रि-
याणाम् । चक्षुषा सहैत एव चतुरिन्द्रियाणाम् ।
श्रोत्रेण सहामी असंज्ञिनाम् । मनसा सहैते संज्ञि-
पञ्चेन्द्रियाणाम् । अनन्तज्ञानदर्शनचारित्रवीर्याणि
चत्वारि सिद्धानां भावप्राणाः ॥

निर्धूताशेषकर्मा असंसारी । स एव सिद्धो जिना-
जिनतीर्थातीर्थादिभेदभिन्नश्चरमशरीरत्रिभागोनाका-
शप्रदेशावगाही च ॥

इति जीवनिरूपणम्

चेतनाशून्यं द्रव्यमजीवः । गत्यसाधारणहेतु-
द्रव्यं धर्मः । तत्र प्रमाणं जीवपुद्गलानां गतिर्बाह्य-
निमित्तापेक्षा गतित्वात् जलस्थमत्स्यादिगतिवदि-
त्यनुमानम् । असंख्येयप्रदेशात्मको लोकाकाश-
व्यापी च ॥

स्थित्यसाधारणहेतुद्रव्यमधर्मः । प्रमाणञ्चात्र
जीवपुद्गलानां स्थितिर्बाह्यनिमित्तापेक्षा स्थितित्वात्त-
रुच्छायास्थपान्थवदित्यनुमानम् । असंख्येयप्रदेशा-
त्मको लोकाकाशव्यापी च ॥

अवगाहनागुणमाकाशम् । मानन्तु द्रव्याणां युगपदवगाहस्साधारणबाह्यनिमित्तापेक्षो युगपदवगाहत्वादेकसरोवर्तिमत्स्यादीनामवगाहवदित्यनुमानम् । लोकालोकभेदेन तद्द्विविधम् । चतुर्दशरज्जुप्रमाणः पञ्चास्तिकायात्मको लोकस्तद्व्याप्योऽसंख्येयप्रदेशात्मको लोकाकाशः । तद्विन्नोऽलोकाकाशोऽनन्तप्रदेशात्मकः ॥

धर्मादयस्त्रयोऽपि स्कन्धदेशप्रदेशभेदेन त्रिविधाः । पूर्णं द्रव्यं स्कन्धः । माध्यमिकौपाधिकभागादेशाः । केवलप्रज्ञापरिकल्पितसूक्ष्मतमो भागः प्रदेशः ॥

वर्तनालक्षणः कालः । स च वर्तमानरूप एक एव । सोऽपि निश्चयव्यवहाराभ्यां द्विविधः । वर्तनादिपर्यायस्वरूपो नैश्चयिकः । ज्योतिश्चक्रभ्रमणजन्यस्समयावलिकादिलक्षणः कालो व्यावहारिकः । वस्तुतस्तु कालोऽयं न द्रव्यात्मकः । किन्तु सर्वद्रव्येषु वर्तनादिपर्यायाणां सर्वदा सद्भावादुपचारेण कालो द्रव्यत्वेनोच्यते ॥

वर्तनादिपर्यायाश्च वर्तनाक्रियापरिणामपरत्वापरत्वरूपेण चतुर्विधाः । तत्र सादिसान्तसाद्यनन्तानादिसान्तानाद्यनन्तभेदभिन्नेषु चतुःप्रकारेष्वे-

केनापि केनचित्प्रकारेण द्रव्याणां वर्तनं वर्तनेत्यु-
च्यते । इयं वर्तना प्रतिसमयं परिवर्तनात्मिका,
नातो विवक्षितैकवर्तना द्विसमयं यावदपि स्थितिं
कुरुते, अतो या वर्तनायाः परावृत्तिस्सा पर्यायत्वेना-
भिधीयते । भूतकाले भूता भविष्यति भविष्यन्त्यो
वर्तमानकाले च भवन्त्यो या या द्रव्याणां चेष्टा सः
क्रियापर्यायः । प्रयोगपरिणामविस्त्रसापरिणामाभ्यां
जायमाना नवीनत्वप्राचीनत्वलक्षणा या परिणति-
स्स परिणामः । यदाश्रयतो द्रव्येषु पूर्वापरभावित्व-
व्यपदेशः स परत्वापरत्वपर्यायः ॥

रूपवन्तः पुद्गलाः । एते रसगन्धस्पर्शवन्तोऽपि ।
लोकाकाशव्यापिनः । ते च स्कन्धदेशप्रदेशपरमाणु-
भेदेन चतुर्विधाः । कृत्स्नतया परिकल्पितपरमा-
णुसमूहः स्कन्धः । प्रदेशादवार्चीनस्कन्धभागा
देशाः । केवलप्रज्ञागम्यस्कन्धानुवर्तिसूक्ष्मतमभागः
प्रदेशः । स एव पृथग्भूतश्चेत्परमाणुरिति व्यवह्रियते ।
अयं परमाणुस्सर्वान्तिमकारणं द्रव्यानारभ्यः कार्य-
लिङ्गकश्च । शब्दान्धकारोद्योतप्रभाच्छायातपादि
परिणामवान् । परमाणूनां परिणामविशेषाण्येव
पृथिवीजलतेजोवायुशरीराणि ॥

पौद्गलिकसुखोत्पत्तिजनकं कर्म पुण्यम् । पौद्गलि-
कमेतत् । इदमेव द्रव्यपुण्यमुच्यते । द्रव्यपुण्यनामक-
कर्मोत्पत्तिहेतुरात्मनश्शुभाध्यवसायो भावपुण्यम् ।

आयुर्नामगोत्रकर्मभिन्नमनुकूलवेदनीयं कर्म सा-
तम् । वेदनीयायुर्नामकर्मभिन्नं गौरवजनकं कर्म
उच्चैर्गोत्रम् । मानुषत्वपर्यायपरिणतिप्रयोजकं कर्म
मनुजगतिः । वक्रगत्या स्वस्वोत्पत्तिस्थानं गच्छतो
जीवस्यानुश्रेणि गतिनियामकं कर्म आनुपूर्वी ।
मनुष्यत्वोपलक्षिता आनुपूर्वी मनुष्यानुपूर्वी । इमे
मनुष्यद्विकशब्दवाच्ये ॥

देवत्वपर्यायपरिणतिप्रयोजकं कर्म सुरगतिः ।
देवत्वोपलक्षिताऽऽनुपूर्वी सुरानुपूर्वी । इमे सुरद्विके ॥

पञ्चेन्द्रियशब्दप्रवृत्तिनिमित्तभूतसदृशपरिण-
त्यात्मकजातिविपाकोदयवेद्यं कर्म पञ्चेन्द्रियजातिः ।

औदारिकशरीरयोग्यगृहीतपुद्गलानां शरीरतया
परिणमनप्रयोजकं कर्मौदारिकशरीरम् । वैक्रिय-
पुद्गलानां शरीरत्वेन परिणमनहेतुः कर्म वैक्रियश-
रीरम् । आहारकपुद्गलानां देहतया परिवर्तनसमर्थं
कर्म आहारकशरीरम् । तैजसवर्गणागतपुद्गलानां
शरीरतया परिवर्तकं कर्म तैजसशरीरम् । कर्मण-

वर्गणागतपुद्गलानां शरीरत्वेन परिवर्तनहेतुः कर्म
कर्मणशरीरम् । इमानि पञ्च देहानि । तत्रायं
शरीरं तिर्यङ्मनुष्याणाम् । द्वितीयं देवनारकिणाम् ।
तृतीयं चतुर्दशपूर्वधरस्यैव । तुर्यपञ्चमे संसारिणां
सर्वेषाम् । कर्मणं विहायान्यान्युपभोगवन्ति ॥

अङ्गानि शिरःप्रभृतीन्यष्टौ, उपाङ्गानि तदवय-
वाङ्गुल्यादीनि, एतन्निमित्तकमौदारिकशरीरसम्ब-
न्धिकर्म औदारिकाङ्गोपाङ्गनाम । तादृशं वैक्रियशरी-
रसम्बन्धिकर्म वैक्रियाङ्गोपाङ्गनाम । तादृशमेवाहार-
कशरीरसम्बन्धिकर्म आहारकाङ्गोपाङ्गनाम । इमानि
आदिमत्रितनूपाङ्गानि । तैजसकर्मणोस्त्वात्मप्रदेश-
तुल्यसंस्थानत्वान्न भवन्त्यङ्गोपाङ्गानि । एवमेकेन्द्रि-
यशरीराणामप्यङ्गोपाङ्गानि न भवन्ति । वनस्पत्या-
दिषु शाखादीनामङ्गत्वादिव्यवहारो न वास्तविकः,
किन्तु भिन्नजीवस्य शरीराण्येव ते ॥

अस्थिरचनाविशेषस्संहननम् । उभयतो मर्कट-
बन्धबद्धयोरस्थनोः पट्टाकृतिनाऽपरास्थना परिवेष्टि-
तयोरुपरि तदस्थित्रयभेदिकीलिकात्मकान्यास्थिवि-
शिष्टत्वप्रयोजकं कर्म वज्रर्षभनाराचम् । इदमादिम-
संहननम् ॥

आकारविशेषस्संस्थानम् । सामुद्रिकलक्षणलक्षि-

तचतुर्दिग्भागेपलक्षितशरीरावयवपरिमाणसादृश्य-
प्रयोजकं कर्म समचतुरस्रसंस्थानम्, इदमादिम-
संस्थानम् । तीर्थकराः सर्वे सुराश्चैतत्संस्थानभाजः ॥

शरीरवृत्त्याह्लादजनकवर्णोत्पत्तिहेतुभूतं कर्म
प्रशस्तवर्णनामकर्म । शरीरवृत्त्याह्लादजनकगन्धो-
त्पत्तिनिदानं कर्म प्रशस्तगन्धनाम । शरीरेष्वाह्लाद-
जनकसोत्पत्तिकारणं कर्म प्रशस्तरसनाम । शरी-
रवृत्त्याह्लादजनकस्पर्शोत्पादनिदानं कर्म प्रशस्तस्पर्-
शनाम । इमानि प्रशस्तवर्णचतुष्कशब्दवाच्यानि ।
तत्र शुक्लरक्तपीतनीलकृष्णाः पञ्च वर्णाः, आद्यास्त्रयः
प्रशस्ताः । अन्त्यौ द्वावप्रशस्तौ । सुरभ्यसुरभिभेदेन
गन्धो द्विविधः । आद्यश्शस्तः, अन्त्योऽशस्तः । रसः
कषायाऽऽम्लमधुरतिक्तकटुरूपेण पञ्चविधः । आद्या-
स्त्रयश्शुभाः अन्त्यावशुभौ । स्पर्शोऽपि मृदुलघु-
स्निग्धोष्णकठिनगुरुक्षशीतभेदादष्टविधः । आ-
द्याश्चत्वारः प्रशस्ताः, अन्त्यास्त्वप्रशस्ताः ॥

शरीरस्यागुरुलघुपरिणामप्रयोजकं कर्म अगुरु-
लघुनाम । सर्वेषां जीवानामेतत् । परत्रासप्रज्ञाप्रह-
ननादिप्रयोजकं कर्म पराघातनाम । उच्छ्वासनिः-
श्वासप्राप्तिप्रयोजकं कर्म उच्छ्वासनाम । स्वरूपतोऽ-
नुष्णानां शरीराणामुष्णत्वप्रयोजकं कर्म आत-

पनाम । तच्च भानुमण्डलगतभूकायिकानाम् ।
गात्राणामनुष्णप्रकाशप्रयोजकं कर्म उद्योतनाम ।
तच्च यतिदेवोत्तरवैक्रियचन्द्रग्रहतारारत्नादीनाम् ।
प्रशस्तगमनहेतुः कर्म शुभखगतिनाम । जातिलि-
ङ्गाङ्गप्रत्यङ्गानां प्रतिनियतस्थानसंस्थापनाप्रयोजकं
कर्म निर्माणनाम । उष्णाद्यभितप्तानां स्थानान्तर-
गमनहेतुभूतं कर्म त्रसनाम । चक्षुर्वेद्यशरीरप्रापकं
कर्म बादरनाम । स्वयोग्यपर्याप्तिनिर्वर्तनशक्तिसंपा-
दकं कर्म पर्याप्तिनाम । प्रतिजीवं प्रतिशरीरजनकं
कर्म प्रत्येकनाम । शरीरावयवादीनां स्थिरत्वप्रयो-
जकं कर्म स्थिरनाम । उत्तरकायनिष्ठशुभत्वप्रयो-
जकं कर्म शुभनाम । अनुपकारिण्यपि लोकप्रियता-
पादकं कर्म सौभाग्यनाम । कर्णप्रियस्वरवत्वप्रयो-
जकं कर्म सुस्वरनाम । वचनप्रामाण्याभ्युत्थानादिप्रा-
पकं कर्माऽऽदेयनाम । यशःकीर्त्युदयप्रयोजकं कर्म
यशःकीर्तिनाम । एकदिग्गमनात्मिका कीर्तिः सर्व-
दिग्गमनात्मकं यशः, दानपुण्यजन्या कीर्तिः, शौर्य-
जन्यं यश इति वा ॥ इमानि त्रसदशकानि ॥

देवभवनिवासकारणायुःप्रापकं कर्म देवायुः ।
मनुजभवनिवासनिदानायुःप्रापकं कर्म मनुष्यायुः ।
तिर्यग्भवनिवासहेत्वायुःप्राप्तिजनकं कर्म तिर्यगायुः ।

अष्टमहाप्रातिहार्याद्यतिशयप्रादुर्भवननिमित्तं कर्म
तीर्थकरनाम ॥

पुण्यमिदं कार्यकारणभेदेन द्विविधम् । एतानि
कर्माणि कार्यरूपाणि जीवानुभवप्रकाराणि । एतेषां
हेतवस्तु सुपात्रेभ्योऽन्ननिरवद्यवसतिवासोजलसं-
स्तारकादीनां प्रदानम् । मनसश्शुभसंकल्पः । वा-
क्काययोश्शुभव्यापारः । जिनेश्वरप्रभृतीनां नमनादय
इति दिक् ॥

इति पुण्यतत्त्वम्

दुःखोत्पत्तिप्रयोजकं कर्म पापम् । पौद्गलिकमे-
तत् । इदमेव द्रव्यपापमुच्यते । द्रव्यपापनामककर्मो-
त्पत्तिकारणात्माशुभाध्यवसायो भावपापम् ॥

इन्द्रियानिन्द्रियजन्याभिलापनिरपेक्षबोधाऽऽव-
रणकारणं कर्म मतिज्ञानावरणम् । मतिज्ञानसा-
पेक्षशब्दसंस्पृष्टार्थग्रहणाऽऽवरणकारणं कर्म श्रुत-
ज्ञानाऽऽवरणम् । इन्द्रियानिन्द्रियनिरपेक्षमूर्तद्रव्य-
विषयप्रत्यक्षज्ञानाऽऽवरणनिदानं कर्मावधिज्ञानाऽऽव-
रणम् । इन्द्रियानिन्द्रियनिरपेक्षसंज्ञिपञ्चेन्द्रियम-
नोगतभावज्ञापकात्मप्रत्यक्षज्ञानाऽऽवरणसाधनं कर्म
मनःपर्यवाऽऽवरणम् । मनइन्द्रियनिरपेक्षलोकालो-

कवर्त्तिसकलद्रव्यपर्यायप्रदर्शकप्रत्यक्षज्ञानाऽऽवरण-
साधनकर्म केवलज्ञानाऽऽवरणम् । इति ज्ञानावरणीय
पञ्चकम् ॥

सामग्रीसमवधानासमवधाने सति दानसाम-
र्थ्याभावप्रयोजकं कर्म दानान्तरायः । सम्यग्याचि-
तेऽपि दातृसकाशादलाभप्रयोजकं कर्म लाभान्त-
रायः । अनुपहताङ्गस्यापि ससामग्रीकस्यापि भो-
गासामर्थ्यहेतुः कर्म भोगान्तरायः । एकशो भोग्यं
भोगो यथा कुसुमादयः । अनुपहताङ्गस्यापि स-
सामग्रीकस्याप्युपभोगासामर्थ्यहेतुः कर्मोपभोगा-
न्तरायः । अनेकशो भोग्यमुपभोगो यथा वनिता-
दयः । पीनाङ्गस्यापि कार्यकाले सामर्थ्यविरहप्रयो-
जकं कर्म वीर्यान्तरायः । इत्यन्तरायपञ्चकम् ॥

चक्षुषा सामान्यावगाहिबोधप्रतिरोधकं कर्म
चक्षुर्दर्शनावरणम् । तद्भिन्नेन्द्रियेण मनसा च सामा-
न्यावगाहिबोधप्रतिरोधकं कर्म अचक्षुर्दर्शनावरणम् ।
मूर्तद्रव्यविषयकप्रत्यक्षरूपसामान्यार्थग्रहणावरण-
हेतुः कर्म अवधिदर्शनावरणम् । समस्तलोकालोक-
वर्त्तिमूर्तामूर्तद्रव्यविषयकगुणभूतविशेषकसामान्य-
रूपप्रत्यक्षप्रतिरोधकं कर्म केवलदर्शनावरणम् ।
इति दर्शनावरणचतुष्कम्, दर्शनलब्धिप्रतिबंधकम् ॥

चैतन्याविस्पष्टतापादकं सुखप्रबोधयोग्यावस्था-
जनकं कर्म निद्रा । चैतन्यस्याविस्पष्टतापादकं
दुःखप्रबोध्यावस्थाहेतुः कर्म निद्रानिद्रा । उपविष्ट-
स्योत्थितस्य वा चैतन्याविस्पष्टतापादकं कर्म प्रचला ।
चक्रममाणस्य चैतन्याविस्पष्टतापादकं कर्म प्रचला-
प्रचला । जागृदवस्थाध्यवसितार्थसाधनविषयस्वापा-
वस्थाप्रयोजकं कर्म स्त्यानर्द्धिः । इति दर्शनलब्ध्या-
वारकं निद्रापञ्चकम् ॥

नीचकुलजन्मनिदानं तिरस्कारोत्पादकं कर्म
नीचैर्गोत्रम् । दुःखविशेषोपलब्धिकारणं कर्म असा-
तावेदनीयम् । तत्त्वार्थश्रद्धाप्रतिबंधकं कर्म मिथ्यात्व
मोहनीयम् ॥

प्रातिकूल्येऽपि स्थानान्तरगमनाभावप्रयोजकं
कर्म स्थावरनाम । सूक्ष्मपृथिव्यादिकायेषूत्पत्तिनिदा-
नं कर्म सूक्ष्मनाम । यथा सर्वलोकवर्तिनां निगोदादी-
नाम् । एकेन्द्रियादीनां यथास्वं श्वासोच्छ्वासादिपर्या-
प्त्यपरिपूर्णताप्रयोजकं कर्मापर्याप्तनाम । यथा
लब्ध्यपर्याप्तनाम् । अनन्तजीवानामेकशरीरवत्त्वनि-
दानं कर्म साधारणनाम । यथा कन्दादौ । प्रयोगशून्य-
काले भ्रूजिह्वादीनां कम्पनहेतुः कर्म अस्थिरनाम ।
नाभ्यधोवयवाशुभत्वप्रयोजकं कर्माशुभनाम । स्व-

स्य दृष्टमात्रेण परेषामुद्वेगजनकं कर्म दुर्भगनाम् ।
अमनोहरस्वरवत्ताप्रयोजकं कर्म दुस्स्वरनाम् । यथा
खरोष्ठादीनाम् । उचितवक्तृत्वेऽप्यग्राह्यत्वादि
प्रयोजकं कर्म अनादेयनाम् । ज्ञानविज्ञानादियुतत्वेऽ-
पि यशःकीर्त्यभावप्रयोजकं कर्मायशःकीर्तिनाम् ।
इति स्थावरदशकम् ॥

नारकत्वपर्यायपरिणतिप्रयोजकं कर्म नरक-
गतिः । आयुःपूर्णतां यावन्नरकस्थितिहेतुः कर्म
नरकायुः । बलान्नरकनयनानुगुणं कर्म नरकानुपूर्वी ।
इति निरयत्रिकम् ॥

अनन्तानुबन्धनश्चानंतसंसारमूलनिदानमिथ्या-
त्वहेतुका अनन्तभवानुबन्धस्वभावा आजन्मभा-
विनो नरकगतिप्रदायिनः सम्यक्त्वघातिनः ॥
एवंभूतं प्रीत्यभावोत्पादकं कर्मानन्तानुबन्धिक्रोधः ।
तादृशं नम्रताविरहप्रयोजकं कर्म अनन्तानुबन्धि-
मानः । ईदृक् सरलताऽभावप्रयोजकं कर्म अनन्तानु-
बन्धिमाया । ईदृशं द्रव्यादिमूर्च्छाहेतुः कर्म अन-
न्तानुबन्धिलोभः ॥

प्रत्याख्यानावरणभूता वर्षावधिभाविनस्तिर्य-
ग्गतिदायिनो देशविरतिघातिनश्चाप्रत्याख्यानाः ।

एतद्विशिष्टाः पूर्वोक्तस्वरूपाः क्रोधादयोऽप्रत्याख्यान-
क्रोधादयः ॥

सर्वविरत्यावरणकारिणो मासचतुष्टयभाविनो
मनुजगतिप्रदायिनस्साधुधर्मघातिनः प्रत्याख्यानाः ।
ईदृशाः क्रोधादय एव प्रत्याख्यानक्रोधादयः ॥

ईषत्संज्वलनकारिणः पक्षावधयो देवगतिप्रदा
यथाख्यातचारित्रघातिनः संज्वलनाः । ईदृशाश्च
क्रोधादय एव संज्वलनक्रोधादयः ॥

हास्योत्पादकं कर्म हास्यमोहनीयम् । पदार्थवि-
षयकप्रीत्यसाधारणकारणं कर्म रतिमोहनीयम् ।
पदार्थविषयकोद्वेगकारणं कर्म अरतिमोहनीयम् ।
अभीष्टवियोगादिदुःखहेतुः कर्म शोकमोहनीयम् ।
भयोत्पादासाधारणं कारणं कर्म भयमोहनीयम् ।
बीभत्सपदार्थावलोकनजातव्यलीकप्रयोजकं कर्म जु-
गुप्सामोहनीयम् ॥

स्त्रीमात्रसंभोगविषयकाभिलाषोत्पादकं कर्म
पुरुषवेदः । पुरुषमात्रसंभोगविषयकाभिलाषोत्पादकं
कर्म स्त्रीवेदः । पुंस्त्रीसंभोगविषयकाभिलाषोत्पादकं
कर्म नपुंसकवेदः । इति कषायपञ्चविंशतिः ॥

तिर्यक्त्वपर्यायपरिणतिप्रयोजकं कर्म तिर्यग्ग-

तिः । तिर्यग्गतौ बलान्नयनहेतुकं कर्म तिर्यगानुपूर्वी ।
इति तिर्यग्द्विकम् ॥

एकेन्द्रियव्यवहारहेतुः कर्मैकेन्द्रियजातिः । अस्यां
स्पर्शेन्द्रियमेव । द्वीन्द्रियव्यवहारकारणं कर्म द्वीन्द्रि-
यजातिः । स्पर्शरसने । त्रीन्द्रियव्यवहारसाधनं कर्म
त्रीन्द्रियजातिः । स्पर्शरसनघ्राणानि । चतुरिन्द्रि-
यव्यवहारनिदानं कर्म चतुरिन्द्रियजातिः । स्पर्श-
रसघ्राणचक्षूंषि ॥

अप्रशस्तगमनप्रयोजकं कर्म कुखगतिः । यथा
खरोष्ट्रादीनाम् । स्वावयवैरेव स्वपीडाजनननिदानं
कर्मापघातनाम् । शरीरनिष्ठाप्रशस्तवर्णप्रयोजकं
कर्माप्रशस्तवर्णनाम् । यथा काकादीनाम् । शरीर-
निष्ठाप्रशस्तगन्धप्रयोजकं कर्माप्रशस्तगन्धनाम् ।
यथा लशुनादीनाम् । शरीरवृत्त्यप्रशस्तरसप्रयोजकं
कर्माप्रशस्तरसनाम् । यथा निम्बादीनाम् । शरी-
रवृत्त्यप्रशस्तस्पर्शप्रयोजकं कर्माप्रशस्तस्पर्शनाम् ।
यथा बब्बुलादीनाम् । इत्यप्रशस्तवर्णचतुष्कम् ॥

उभयतो मर्कटबन्धाऽऽकलितास्थिसंचयवृत्तिपट्ट-
बन्धसदृशास्थिप्रयोजकं कर्म ऋषभनाराचम् । उभ-
यतो मर्कटबन्धमात्रसंवलितस्थिसंधिनिदानं कर्म
नाराचम् । एकतो मर्कटबन्धविशिष्टास्थिसन्धिनिदानं

कर्मारधनाराचम् । केवलकीलिकासदृशास्थिबद्धास्थि-
निचयप्रयोजकं कर्म कीलिका । परस्परपृथक्स्थिति-
कानामस्थनां शिथिलसंश्लेषनिदानं कर्म सेवार्तम् ।
इति संहननपञ्चकम् ॥

नाभेरूर्ध्वं विस्तृतिबाहुल्यसल्लक्षणनिदानं कर्म
न्यग्रोधपरिमण्डलम् । नाभ्यधोभागमात्रस्य प्रमा-
णलक्षणवत्त्वप्रयोजकं कर्म सादिः । सलक्षणपाण्या-
दिमत्त्वे सति निर्लक्षणवक्षःप्रभृतिमत्त्वप्रयोजकं
कर्म कुब्जम् । एतद्वैपरीत्यहेतुः कर्म वामनम् । सर्वा-
वयवाशुभत्वनिदानं कर्म हुण्डम् ॥ इति पञ्चसंस्था-
नानि ॥ एते पापानुभवप्रकाराः ॥

पापबन्धहेतवस्तु प्राणातिपातमृषावादादत्ता-
दानमैथुनपरिग्रहाप्रशस्तक्रोधमानमायालोभरागद्वे-
षक्लेशाभ्याख्यानपिशुनतारत्यरतिपरपरिवादमाया-
मृषावादमिथ्यात्वशल्यानि ॥

इति पापतत्त्वम्

शुभाशुभकर्मग्रहणहेतुराश्रवः । पौद्गलिकोऽयम् ।
आत्मप्रदेशेषु कर्मप्रापिका क्रिया द्रव्याश्रवः । कर्मो-
पार्जननिदानाध्यवसायः भावाश्रवः ॥

स्पर्शविषयकरागद्वेषजन्याश्रवः स्पर्शेन्द्रियाश्रवः॥
रसविषयकरागद्वेषजन्याश्रवः रसनेन्द्रियाश्रवः ।

गन्धविषयकरागद्वेषजन्याश्रवः घ्राणेन्द्रियाश्रवः ।
 रूपविषयकरागद्वेषजन्याश्रवः चक्षुरिन्द्रियाश्रवः ।
 शब्दविषयकरागद्वेषजन्याश्रवः श्रोत्रेन्द्रियाश्रवः ।
 इतीन्द्रियपञ्चकाश्रवः ॥

प्रीत्यभावप्रयुक्ताश्रवः कोधाश्रवः । अनम्रताज-
 न्याश्रवो मानाश्रवः । कापट्यप्रयुक्ताश्रवो मायाश्रवः ।
 संतोषशून्यताप्रयुक्ताश्रवो लोभाश्रवः । इति कषाय-
 चतुष्काश्रवः ॥

प्रमादिकर्तृकप्राणवियोगजन्याश्रवो हिंसा-
 श्रवः । अयथावद्वस्तुप्रवृत्तिजन्याश्रवोऽसत्याश्रवः ।
 स्वाम्यवितीर्णपदार्थस्वायत्तीकरणजन्याश्रवः स्तेया-
 श्रवः । सति वेदोदये औदारिकवैक्रियशरीरसंयो-
 गादिजन्याश्रवोऽब्रह्माश्रवः । द्रव्यादिविषयाभिका-
 ङ्क्षाजन्याश्रवः परिग्रहाश्रवः । इत्यव्रतपञ्चकाश्रवः ॥

शरीरचेष्टाजन्याश्रवः कायाश्रवः । वाक्क्रिया-
 जनिताश्रवो वागाश्रवः । मनश्चेष्टाजन्याश्रवो मन-
 आश्रवः । इति योगत्रिकाश्रवः ॥

अनुपरतानुपयुक्तभेदभिन्ना कायजन्यचेष्टा का-
 यिकी । संयोजननिर्वर्तनभेदभिन्ना नरकादिप्राप्ति-
 हेतुर्विषयशस्त्रादिद्रव्यजनिता चेष्टा अधिकरणिकी ।

जीवाजीवविषयकद्वेषजनकक्रिया प्रादोषिकी । स्वपरसन्तापहेतुः क्रिया पारितापनिकी । स्वपरप्राणवियोगप्रयोजिका क्रिया प्राणातिपातिकी । जीवाजीवभेदभिन्ना जीवाजीवघातात्मिका चेष्टाऽऽरम्भिकी । जीवाजीवविषयिणी मूर्च्छानिर्वृत्ता क्रिया पारिग्रहिकी । मोक्षसाधनेषु मायाप्रधाना प्रवृत्तिर्मायाप्रत्ययिकी । अभिगृहीतानभिगृहीतभेदभिन्ना अयथार्थवस्तुश्रद्धानहेतुका क्रिया मिथ्यादर्शनप्रत्ययिकी । जीवाजीवविषयिणी विरत्यभावानुकूला क्रियाऽप्रत्याख्यानिकी । प्रमादिनो जीवाजीवविषयकदर्शनादरात्मिका क्रिया दृष्टिकी । सदोषस्य जीवाजीवविषयकं स्पर्शनं स्पृष्टिकी । प्रमादात् प्राक्स्वीकृतपापोपादानकारणजन्यक्रिया प्रातीत्यिकी । कारुण्यवीरवीभत्सादिरसप्रयोक्तृणां प्रेक्षकाणां च सानुरागिणां नाट्यादिजन्या क्रिया सामन्तोऽपनिपातिकी । यंत्रादिकरणकजलनिःसारणधनुरादिकरणकशरादिमोचनान्यतररूपा क्रिया नैःशस्त्रिकी । सेवकयोग्यकर्मणां क्रोधादिना स्वेनैव करणं स्वाहस्तिकी । अर्हदाज्ञोल्लङ्घनेन जीवादिपदार्थप्ररूपणा यद्वा जीवाजीवान्यतरविषयकसावद्याज्ञाप्रयोजिका क्रिया आज्ञापनिकी । पराऽऽचरिताप्रकाशनीयसावद्यप्रकाशकरणं विदारणिकी । अनवेक्षितासंमार्जितप्रदेशे शरी-

रोपकरणनिक्षेपः अनाभोगप्रत्ययिकी । जिनोदित-
कर्तव्यविधिषु प्रमादादनादरकरणमनवकांक्षप्रत्य-
यिकी । आर्त्तरौद्रध्यानानुकूला तीर्थकृद्विगर्हितभाष-
णात्मिका प्रमादगमनात्मिका च क्रिया प्रायोगिकी ।
इन्द्रियस्य देशोपघातकारिसर्वोपघातकार्यन्यतर-
रूपा क्रिया सामुदायिकी । पररागोदयहेतुः क्रिया
प्रेमप्रत्ययिकी । क्रोधमानोदयहेतुः क्रिया द्वेषप्रत्य-
यिकी । अप्रमत्तसंयतस्य वीतरागच्छद्मस्थस्य केव-
लिनो वा सोपयोगं गमनादिकं कुर्वतो या सूक्ष्म-
क्रिया सेर्यापथिकी । इति क्रियापञ्चविंशतिः ॥

समाप्तमाश्रवतत्त्वम्

समित्यादिभिः कर्मनिरोधः संवरः । सोऽयमा-
त्मपरिणामो निवृत्तिरूपः । कर्मपुद्गलाऽऽदानविच्छेदो
द्रव्यसंवरः । भवहेतुक्रियात्यागस्तन्निरोधे विशुद्धा-
ध्यवसायो वा भावसंवरः ॥

स पुनर्द्विविधो देशसर्वभेदात् । देशसंवरस्त्रयो-
दशगुणस्थानं यावद्भवति । सर्वसंवरस्त्वन्तिमगुण-
स्थान एव निखिलाश्रवाणां निरुद्धत्वात् । इतरत्र
तु न तथा ॥

तत्र मिथ्यात्वसास्वादनमिश्राविरतदेशविरत-
प्रमत्ताप्रमत्तापूर्वकरणानिवृत्तिकरणसूक्ष्मसंपरायोप-

शान्तमोहक्षीणमोहसयोग्ययोगिभेदाच्चतुर्दशविधानि गुणस्थानानि ॥

ज्ञानदर्शनचारित्रात्मकानां जीवगुणानां यथा-
योगं शुद्ध्यशुद्धिप्रकर्षाप्रकर्षकृताः स्वरूपभेदा गुण-
स्थानानानि ॥

मिथ्यात्वगुणस्थानञ्च व्यक्ताव्यक्तभेदेन द्विवि-
धम् । कुदेवकुगुरुकुधर्मान्यतमस्मिन् देवगुरुधर्मबुद्धि-
व्यक्तमिथ्यात्वम् । इदञ्च संज्ञिपञ्चेन्द्रियाणामेव ॥

अव्यक्तो मोहोऽव्यक्तमिथ्यात्वम् । इदमनादि ।
व्यक्तमिथ्यात्वप्राप्तुरेव मिथ्यात्वगुणस्थानं भवे-
दिति केचित् । अस्य स्थितिर्भव्यजीवमाश्रित्यानादि-
सान्ता । सादिसान्ता च पतितभव्यस्य । अभव्य-
माश्रित्यानाद्यनन्ता ॥

उपशमसम्यक्त्वपतितस्यानवाप्तमिथ्यात्वस्य
सर्वथा यदपरित्यक्तसम्यक्त्वतयाऽवस्थानं तत्सा-
स्वादनगुणस्थानम् । समयादिषडावलिकाकालपर्य-
न्तमिदम् ॥

अनादिकालानुवृत्तमिथ्यात्वप्रथमकषायचतुष्को-
पशमनजन्यं सम्यक्त्वमुपशमसम्यक्त्वम् । तद्विवि-
धम् । अन्तरकरणजन्यं स्वश्रेणिजन्यं चेति । उपशम-
सम्यक्त्वं करणत्रयापेक्षम् ॥

करणत्रयन्तु यथाप्रवृत्त्यपूर्वानिवृत्तिरूपम् । आयुर्वर्जसप्तकर्मणः स्थितिं पल्योपमासंख्यातभाग-
हीनैककोटीकोटिपरिमाणां विधायाभिन्नपूर्वघनीभू-
तरागद्वेषात्मकग्रन्थिसमीपगमनानुकूलाध्यवसायो
यथाप्रवृत्तिकरणम् । घनीभूतरागद्वेषग्रन्थिभेदनप्र-
योजकापूर्वाध्यवसायोऽपूर्वकरणम् । मिथ्यात्वस्थि-
तेरन्तर्मुहूर्त्तमुदयक्षणादुपर्यतिक्रम्योपरितनीं विष्क-
म्भयित्वान्तर्मुहूर्त्तपरिमाणं तत्प्रदेशवेद्यदलिकाभा-
वप्रयोजकाध्यवसायोऽनिवृत्तिकरणम् । तादृशतत्प्र-
देशवेद्यदलिकाभावोऽन्तरकरणम् । श्रेणितो मि-
थ्यात्वमोहनीयानन्तानुबन्धिचतुःकषायाद्युपशमन-
तःश्रेणिजन्योपशमसम्यक्त्वं भवति । उभयविध-
सम्यक्त्वात्पततः सास्वादनगुणस्थानं भवति ॥

मिश्रमोहनीयकर्मोदयादन्तर्मुहूर्त्तस्थितिकोऽर्ह-
दुदिततत्त्वेषु द्वेषाभावो मिश्रगुणस्थानम् । यथान्ना-
परिचितनालिकेरद्वीपनिवासिमनुजस्यान्ने । अत्र
जीवो नायुर्बध्नाति न वा म्रियते । अपि तु सम्य-
क्त्वं मिथ्यात्वं वाऽवश्यं याति ॥

सम्यक्त्वे सत्यप्रत्याख्यानावरणकषायोदयेन
सावद्ययोगात्सर्वथाऽविरमणमविरतसम्यग्दृष्टिगुण-
स्थानम् । उत्कृष्टतो मनुजभवाधिकषट्षष्टिसागरो-
पमस्थितिकमिदम् । सम्यक्त्वञ्च भव्यसंज्ञिपञ्चेन्द्रि-

याणां निसर्गादुपदेशाद्वा भवति । उत्कृष्टतोऽपार्ध-
पुद्गलपरावर्तसंसारवशिष्टानामेतद्भवेत् । जघन्यत-
स्तद्भवमुक्तिगामिनोऽपि ॥

प्रत्याख्यानकषायोदयात्सर्वसावद्यस्यैकदेशाद्वि-
रतस्य जघन्यमध्यमोत्कृष्टान्यतमवद्विरतिधर्मावा-
प्तिर्देशविरतगुणस्थानम् । उत्कर्षतो देशोनपूर्वकोटिं
यावत्स्थितिकमिदम् ॥

संज्वलनकषायमात्रोदयप्रयुक्तप्रमादसेवनं प्रम-
त्तसंयतगुणस्थानम् । प्रमादाश्च मदिराकषायविषय-
निद्राविकथानामानः पञ्च । देशविरत्यपेक्षयात्र गुणा-
नां विशुद्धिप्रकर्षोऽविशुद्ध्यपकर्षश्च, अप्रमत्तसंयता-
पेक्षया तु विशुद्ध्यपकर्षोऽविशुद्धिप्रकर्षश्च । एतदन्त-
र्मुहूर्त्तमानमिति केचित् । पूर्वकोटिं यावदित्यन्ये ।

संज्वलनकषायनोकषायाणां मन्द्रोदयतः प्रमा-
दाभावोऽप्रमत्तसंयतगुणस्थानम् । नोकषाया हास्या-
दयः षट् वेदत्रयश्च ॥ अन्तर्मुहूर्त्तस्थितिकमिदम् ॥

स्थितिघातरसघातगुणश्रेणिगुणसंक्रमापूर्वस्थि-
तिबन्धात्मकानामर्थानां विशुद्धिप्रकर्षादपूर्वतया नि-
र्वर्तनमपूर्वकरणगुणस्थानम् । प्रचुरमानाया ज्ञानावर-
णीयादिकर्मस्थितेरपवर्तनाभिधकरणेन तनूकरणं
स्थितिघातः । प्रचुररसस्य तेनैव करणेन तनूकरणं

रसघातः । तेनैव करणेनावतारितस्य दलिकस्य प्रति-
क्षणमसंख्येयगुणवृद्ध्या विरचनं गुणश्रेणिः । बध्यमा-
नशुभप्रकृतिष्वबध्यमानाशुभप्रकृतिदलिकस्य वि-
शुद्धितो नयनं गुणसंक्रमः । विशुद्धिप्रकर्षेण गुण्याः
कर्मस्थितेर्लघुतया बन्धनमपूर्वस्थितिवन्धः । अन्त-
र्मुहूर्त्तकालमेतत् । अत्रस्थो जीवः क्षपक उपशम-
कश्चेति द्विविधः ॥

अन्योन्याध्यवसायस्थानव्यावृत्त्यभावविशिष्ट-
सूक्ष्मसंपरायापेक्षस्थूलकषायोदयवत्स्थानमनिवृत्ति-
करणगुणस्थानम् । अन्तर्मुहूर्त्तकालमेतत् । अत्रस्थोऽ-
पि द्विविधः क्षपक उपशमकश्चेति । क्षपकश्रेणिस्थो
क्षपकः । अयं दर्शनावरणीयप्रकृतित्रिकं नामप्रकृति-
त्रयोदशकं मोहनीयप्रकृतिविंशतिश्चात्र क्षपयति ।
उपशमश्रेणिस्थ उपशमकः । मोहनीयप्रकृतिविंश-
तिमेवोपशमयत्ययम् ॥

मोहनीयविंशतिप्रकृतीनां शमनात् क्षयाद्वा
सूक्ष्मतया लोभमात्रावस्थानस्थानं सूक्ष्मसंपरायगु-
णस्थानम् । अन्तर्मुहूर्त्तमानमेतत् ॥

उपशमश्रेण्या सर्वकषायाणामुदयायोग्यतया
व्यवस्थापनस्थानमुपशान्तमोहगुणस्थानम् । अत्रा-
ष्टाविंशतिमोहनीयप्रकृतीनामुपशमो भवति । उप-

शान्तमोहस्तूत्कर्षेणान्तर्मुहूर्त्तकालमत्र तिष्ठति । तत ऊर्द्धं नियमादसौ प्रतिपतति । चतुर्वारं भवत्यासंसारमेषा श्रेणिः ॥

क्षपकश्रेण्या कषायनिस्सत्तापादकं स्थानं क्षीण-
मोहगुणस्थानम् । क्षपकश्रेणिश्चाभवमेकवारमेव
भवति । एतदनंतरमेव सकलत्रैकालिकवस्तुस्वभाव-
भासककेवलज्ञानावाप्तिः । आन्तर्मुहूर्त्तिकमिदम् ॥

योगत्रयवतः केवलज्ञानोत्पादकं स्थानं सयोगि-
गुणस्थानम् । इदञ्चोत्कृष्टतो देशोनपूर्वकोटिप्रमाणम् ।
जघन्यतोऽन्तर्मुहूर्त्तम् ॥

योगप्रतिरोधिशैलेशीकरणप्रयोजकं स्थानमयो-
गिगुणस्थानम् । आदिमहस्वपश्चस्वरोच्चारणाधिकरण-
कालमात्रमानमेतत् ॥

इति चतुर्दशगुणस्थानानि

उपयोगपूर्विका प्रवृत्तिः समितिः । सेर्याभाषैष-
णाऽऽदाननिक्षेपोत्सर्गभेदेन पञ्चधा । स्वपरबाधापरि-
हाराय युगमात्रनिरीक्षणपूर्वकं रत्नत्रयफलकं गमन-
मीर्या । कर्कशादिदोषरहितहितमितानवद्यासंदिग्धा-
भिद्रोहशून्यं भाषणं भाषा । सूत्रानुसारेणान्नादिपदा-
र्थान्वेषणमेषणा । उपधिप्रभृतीनां निरीक्षणप्रमार्जन-
पूर्वकग्रहणस्थापनात्मकक्रियाऽऽदाननिक्षेपणा । जन्तु-

शून्यपरिशोधितभूमौ विधिना सूत्रपुरीषादिपरित्य-
जनमुत्सर्गः ॥

योगस्य सन्मार्गगमनोन्मार्गगमननिवारणा-
भ्यामात्मसंरक्षणं गुप्तिः । सा च कायवाङ्मनोरूपेण
त्रिधा । शयनाऽऽसननिक्षेपाऽऽदानचक्रमणेषु चेष्टा-
नियमः कायगुप्तिः । उपसर्गपरिषह्यभावाभावेऽपि
शरीरे नैरपेक्ष्यं, योगनिरोद्धुस्सर्वथा चेष्टापरिहारोऽ-
पि कायगुप्तिः ॥

अर्थवद्भूविकारादिसंकेतहुंकारादिप्रवृत्तिरहितं
शास्त्रविरुद्धभाषणशून्यं वचोनियमनं वाग्गुप्तिः ।
अनेन सर्वथा वाङ्निरोधस्सम्यग्भाषणञ्च लभ्यते,
भाषासमितौ सम्यग्भाषणमेव ॥

सावद्यसंकल्पनिरोधो मनोगुप्तिः ॥

प्रतिबन्धकसमवधाने सत्यपि समभावादविच-
लनं परीषहः । स च क्षुत्पिपासाशीतोष्णदंशावस्त्रार-
तिवनिताचर्यानैषेधिकशय्याऽऽक्रोशवधयाचनाऽस्ला-
भरोगतृणस्पर्शमलसत्कारप्रज्ञाऽज्ञानसम्यक्त्वविष-
यकत्वाद् द्वाविंशतिविधः ॥

सत्यामप्यतिशयितक्षुद्वेदनायां सविधिभक्ता-
द्यलाभेऽपि क्षुधोपसहनं क्षुत्परीषहः । सत्यां पिपा-

सायामदुष्टजलाद्यलाभेऽपि तृदूपरिसहनं पिपासा-
परीषहः । प्रचुरशीतवाधायामप्यत्यल्पैरेव वस्त्रा-
दिभिः शीतोपसहनं शीतपरीषहः । प्रभूतोष्णसंत-
प्तोऽपि जलावगाहनाद्यसेवनमुष्णपरीषहः । सम-
भावतो दंशमशकाद्युपद्रवसहनं दंशपरीषहः । एते
वेदनीयक्षयोपशमजन्याः ॥

सदोषवस्त्रादिपरिहारेणाल्पमूल्याल्पवस्त्रादि-
भिर्वर्तनमवस्त्रपरीषहः । अप्रीतिप्रयोजकसंयोगसम-
वधाने सत्यपि समतावलम्बनमरतिपरीषहः । काम-
बुद्ध्या स्त्र्याद्यङ्गप्रत्यङ्गादिजन्यचेष्टानामवलोकनचि-
न्तनाभ्यां विरमणं स्त्रीपरीषहः । एते च चारित्रमो-
हनीयक्षयोपशमजन्याः ॥

एकत्र निवासममत्वपरिहारेण सनियमं ग्रामा-
दिभ्रमणजन्यक्लेशादिसहनं चर्यापरीषहः । वेदनीय-
क्षयोपशमजन्योऽयम् ॥

स्त्रीपशुपण्डकवर्जिते स्थाने निवासादनुकूलप्रति-
कूलोपसर्गसंभवेऽप्यविचलितमनस्कत्वं निषद्यापरी-
षहः । चारित्रमोहनीयक्षयोपशमजन्योऽयम् । प्रतिकू-
लसंस्तारकवसतिसेवनेऽनुद्विग्नमनस्कत्वं शय्यापरी-
षहः । अयञ्च वेदनीयक्षयोपशमजन्यः । निर्मूलं समू-
लं वा स्वस्मिन् कुप्यत्सु जनेषु समतावलम्बनमाक्रो-
शपरीषहः, चारित्रमोहनीयक्षयोपशमजन्योऽयम् ॥

परप्रयुक्तताडनतर्जनादीनां कायविनश्वरत्ववि-
भावनया सहनं वधपरीषहः, वेदनीयक्षयोपशमज-
न्योऽयम् । स्वधर्मदेहपालनार्थं चक्रवर्तिनोऽपि साधो-
र्याचनालज्जापरिहारो याचनापरीषहः, चारित्रमोह-
हनीयक्षयोपशमजन्योऽयम् ॥

याचितेऽपि वस्तुन्यप्राप्तौ विषादानवलम्बनम-
लाभपरीषहः, लाभान्तरायक्षयोपशमजन्योऽयम् ।
रोगोद्भवे सत्यपि सम्यक् सहनं रोगपरीषहः । जीर्ण-
शीर्णसंस्तारकाधस्तनतीक्ष्णतृणानां कठोरस्पर्शजन्य-
क्लेशसहनं तृणस्पर्शपरीषहः । शरीरनिष्ठमलापनय-
नानभिलाषा मलपरीषहः । वेदनीयक्षयोपशमजन्या
एते । भक्तजनानुष्ठितातिसत्कारेऽपि गर्वपराङ्मु-
खत्वं सत्कारपरीषहः, अयञ्च चारित्रमोहनीयक्षयो-
पशमजन्यः । बुद्धिकुशलत्वेऽपि मानापरिग्रहः प्रज्ञा-
परीषहः, ज्ञानावरणक्षयोपशमजन्यः । बुद्धिशून्य-
त्वेऽप्यखिन्नत्वमज्ञानपरीषहः, ज्ञानावरणक्षयोपशम-
जन्यः । इतरदर्शनचमत्कारदर्शनेऽपि स्वदेवतासान्नि-
ध्याभावेऽपि जैनधर्मश्रद्धातोऽविचलनं सम्यक्त्व-
परीषहः, दर्शनमोहनीयक्षयोपशमजन्योऽयम् ॥

मोक्षमार्गानुकूलयतिप्रयत्नो यतिधर्मः । स च
क्षान्तिमार्द्वार्जवनिर्लोभतातपस्संयमसत्यशौचा—

किञ्चन्यत्रह्यचर्यभेदाद्दशविधः । एतल्लक्षणान्यग्रे
वक्ष्यन्ते ॥

मोक्षप्रवृत्त्युत्तेजकं चिन्तनं भावना । अनित्याश-
रणसंसारैकत्वान्यत्वाशुचित्वाश्रवसंवरनिर्जरालोक-
स्वभावबोधिर्दुर्लभधर्मस्वाख्यातभेदाद्द्वादशधा सा ।
एतल्लक्षणान्यप्यग्रे वक्ष्यन्ते ॥

कर्माष्टकशून्यताप्रयोजकमनुष्ठानं चारित्रम् ।
तच्च सामायिकच्छेदोपस्थापनपरिहारविशुद्धिसूक्ष्म-
संपराययथाख्यातभेदेन पञ्चविधम् ॥

छेदोपस्थापनादिचतुष्टयभिन्ना सर्वसावद्ययोग-
विरतिः सामायिकम् । तद् द्विविधम् । इत्वरकालं या-
वज्जीवकालश्चेति । भाविष्यपदेशयोग्यं स्वल्पकालं
चारित्रमित्वरकालम् । प्रथमान्तिमतीर्थकरतीर्थयोरे-
वैतत । भाविष्यपदेशान्तराभाववत् सामायिकं
यावज्जीवकालम् । इदञ्च मध्यमद्वाविंशतीर्थकरती-
र्थान्तर्गतसाधूनां विदेहक्षेत्रवर्तिनाञ्च ॥

पूर्वपर्यायोच्छेदे सत्युत्तरपर्यायारोपणयोग्यं चा-
रित्रं छेदोपस्थापनीयम् । तच्च निरतिचारसातिचारभे-
देन द्विविधम् । शैक्षकादेरधीतविशिष्टाध्ययनविदो
यदारोप्यते तन्निरतिचारम् । खण्डितमूलगुणस्य पु-
नर्नर्तारोपणं सातिचारम् । उभयमपि प्रथमान्तिम-
तीर्थकरतीर्थकाल एव ॥

तपोविशेषविशिष्टं परिशुद्धिमचारित्रं परिहार-
विशुद्धिकम् । तदपि निर्विशमानकं निर्विष्टकायिक-
श्चेति द्विविधम् । निर्विशमानकाः प्रक्रान्तचारित्रोप-
भोक्तारः, निर्विष्टकायिकाश्च समुपभुक्तप्रक्रान्तचा-
रित्रकायिकाः । एते चाद्यान्तिमतीर्थकरतीर्थकाल एव ॥

अत्यन्तकृशकषायवचारित्रं सूक्ष्मसंपरायः ।
अयं संक्लिश्यमानको विशुद्ध्यमानकश्चेति द्विप्रकारः ।
उपशमश्रेणीतः प्रपततः प्रथमः । द्वितीयस्तु श्रेणि-
मारोहतः ॥

निष्कषायं चारित्रं यथाख्यातम् । इदमप्युपश-
मश्रेणिमुपयातस्य कषायाणामुपशमादनुदयाच्चा-
न्तर्मुहूर्त्तस्थितिकम् । क्षपकश्रेणिमधिगतस्य तु
कषायाणां सर्वथा क्षयाज्जघन्यतोऽन्तर्मुहूर्त्तस्थिति-
कालीनमुत्कृष्टतश्च देशोनपूर्वकोटिप्रमाणं बोध्यम् ।
आद्यं प्रतिपाति, द्वितीयमप्रतिपाति ॥

तत्र द्वाराणि-प्रज्ञापनावेदरागकल्पचारित्रप्रति-
सेवनाज्ञानतीर्थलिङ्गशरीरक्षेत्रकालगतिसंयमसन्नि-
कर्षयोगोपयोगकषायलेद्यापरिणामबन्धवेदनोदीर-
णोपसम्पद्धानसंज्ञाहारभवाकर्षकालमानान्तरसमुद्-
घातक्षेत्रस्पर्शनाभावपरिणामाल्पबहुत्वेभ्यः षट्त्रिं-
शद्विधानि ॥

तत्र प्रज्ञापनाद्वारे सामायिकसंयत इत्वरिको यावत्कथिकश्चेति द्विविधः । छेदोपस्थापनीयस्सातिचारी निरतिचारी चेति द्विविधः । परिहारविशुद्धिको निर्विशमानो निर्विष्टकायिकश्चेति द्विविधः । सूक्ष्मसंपरायसंयत उपशमश्रेणीतः प्रच्यवमानः उपशमक्षपकश्रेण्यन्यतरारूढश्चेति द्विविधः । यथाख्यातोऽपि छद्मस्थः केवली चेति द्विविध इति बोध्यम् ॥

वेदद्वारे-सामायिको नवमगुणस्थानावधि वेदको वेदत्रयवांश्च । नवमान्ते तूपशमात् क्षयाद्वा वेदानामवेदकोऽपि भवेत् । एवं छेदोपस्थापनीयोऽपि । परिहारिकः पुरुषवेदो वा पुंनपुंसकवेदो वा स्यात् । सूक्ष्मसंपरायो यथाख्यातश्चावेदक एवेति ॥

रागद्वारे-सामायिकादिचत्वारस्संयतास्सरागा एव, यथाख्यातसंयतस्त्वराराग एवेति ।

कल्पद्वारे सामायिकसूक्ष्मसंपराययथाख्याताः स्थितकल्पेऽस्थितकल्पे च छेदोपस्थापनीयः स्थितकल्प एव भवेत् परिहारविशुद्धिकोऽपीदृश एव भवेत् । अस्थितकल्पो मध्यमतीर्थकरतीर्थेषु विदेहे चेति ॥

अथवा सामायिको जिनकल्पस्थविरकल्पकल्पातीतेषु भवेत् । छेदोपस्थापनीयपरिहारविशुद्धिकौ न

कल्पातीते । सूक्ष्मसंपराययथाख्यातौ तु कल्पा-
तीत एव स्याताम् ॥

चारित्र्यद्वारे-सामायिकः पुलाको बकुशः कषा-
यकुशीलो वा स्यात् । एवं छेदोपस्थापनीयोऽपि ।
परिहारविशुद्धिकसूक्ष्मसंपरायौ कषायकुशीलावेव
यथाख्यातस्तु निर्ग्रन्थः स्नातको वेति ॥

प्रतिसेवनाद्वारे-सामायिकछेदोपस्थापनीयौ मू-
लोत्तरगुणप्रतिसेवकावप्रतिसेवकौ च भवतः । परि-
हारविशुद्धिकोऽप्रतिसेवकः । एवं सूक्ष्मसंपराययथा-
ख्यातावपि विज्ञेयाविति ॥

ज्ञानद्वारे-सामायिकादिचतुर्णां द्वे वा त्रीणि वा
चत्वारि वा ज्ञानानि भवन्ति । यथाख्यातस्य एका-
दशद्वादशगुणस्थानयोश्चत्वारि ज्ञानानि, अध्वगुण-
स्थानयोः केवलज्ञानं भवतीति ॥

श्रुतद्वारे-सामायिकछेदोपस्थापनीययोर्जघन्य-
तोऽष्टौ प्रवचनमातर उत्कर्षतस्तु यावच्चतुर्दशपूर्वं
श्रुतं । परिहारविशुद्धस्य जघन्यतो नवमपूर्वस्य आचा-
रवस्तु, उत्कृष्टतस्त्वपूर्णदशपूर्वं यावत् । सूक्ष्मसांपरा-
यिकस्य तु सामायिकस्येव । यथाख्यातस्य निर्ग्रन्थस्य
सामायिकस्येव । स्नातकस्य श्रुतं नास्तीति ॥

तीर्थद्वारे-तीर्थेऽप्यतीर्थेऽपि सामायिको भवेत् ।
अतीर्थे तु तीर्थकरः प्रत्येकबुद्धश्च स्यात् । छेदोपस्था-
पनीयपरिहारविशुद्धिकौ तीर्थ एव । सूक्ष्मसंपराय
यथाख्यातौ सामायिक इवेति ॥

लिङ्गद्वारे-सामायिकछेदोपस्थापनीयसूक्ष्मसम्प-
राययथाख्याताः द्रव्यतः स्वलिङ्गेऽन्यलिङ्गे गृहि-
लिङ्गेऽपि । भावतस्तु स्वलिङ्ग एव भवेयुः । परिहार-
विशुद्धिकस्तु द्रव्यतो भावतश्च स्वलिङ्ग एवेति ॥

शरीरद्वारे-सामायिकछेदोपस्थापनीययोरौदारि-
कतैजसकर्मणानि औदारिकतैजसकर्मणवैक्रियाणि
औदारिकवैक्रियाहारकतैजसकर्मणानि वा शरीराणि
भवन्ति । शेषाणान्तवौदारिकतैजसकर्मणानीति ॥

क्षेत्रद्वारे-जन्मसद्भावावाश्रित्य सामायिकछेदो-
पस्थापनीयसूक्ष्मसंपराययथाख्याताः कर्मभूम्यां सं-
हरणापेक्षया अकर्मभूमौ भवेयुः । परिहारविशुद्धि-
कस्तु कर्मभूमावेव भवेत् । नास्य संहरणं भवेदिति ॥

कालद्वारे-सामायिकः उत्सर्पिण्यामवसर्पिण्यां
नोत्सर्पिण्यवसर्पिण्यामपि काले स्यात् । तत्र यद्यु-
त्सर्पिण्यां स्यात्तदा जन्मतः दुःषमादुःषमसुषमा-
सुषमदुःषमारूपे आरकत्रये, सद्भावतस्तृतीयतु
र्ययोः, संहरणतो यत्र क्वापि स्यात् । यद्यवसर्पिण्यां

तदा जन्मसद्भावाभ्यां तृतीयचतुर्थपञ्चमेषु पूर्व-
क्रमविपरीतेष्वारकेषु, संहरणतस्सर्वासु स्यात् ।
यदि नोत्सर्पिण्यवसर्पिण्यां तदा महाविदेहे
दुःषमसुषमासदृश्यारके स्यात् । एवं छेदोपस्थाप-
नीयोऽपि, परन्तु जन्मसद्भावापेक्षया नोत्सर्पिण्य-
वसर्पिण्यां न स्यात् ।

परिहारविशुद्धिसंयतः उत्सर्पिण्यवसर्पिण्योः
काले स्यान्नतु नोत्सर्पिण्यवसर्पिणीकाले । उत्सर्पि-
ण्यवसर्पिण्योः यथायोगं द्वितीयतृतीयचतुर्थपञ्च-
मारकेषु ॥

सूक्ष्मसंपरायो जन्मसद्भावाभ्यां कालत्रये आर-
कमाश्रित्य तु सामायिकवत्स्यात् । यथारूपातोऽप्येवं
संहरणतस्तु सर्वेष्वारकेषु ॥ रूपरसाद्युत्कर्षप्रयोजकः
काल उत्सर्पिणी । रूपरसादिहानिप्रयोजकः कालोऽ-
वसर्पिणी । तत्रावसर्पिण्यां सुषमसुषमासुषमासु-
षमदुष्षमादुष्षमसुषमादुष्षमादुष्षमदुष्षमारूपाः
षडारका भवन्ति । उत्सर्पिण्यां व्युत्क्रमतः षडार-
कास्त एव ॥

गतिद्वारे-सामायिकछेदोपस्थापनीयौ मृत्वा देव-
गतिं यायात् । तत्रापि वैमानिक एव । तत्रापि जघ-
न्यतः प्रथमदेवलोकमुत्कृष्टतस्त्वनुत्तरविमानं या-
वत् । विराधकश्चेद्यः कोऽपि भवनपतिः स्यात् ॥

परिहारविशुद्धिको वैमानिक एव स्यात् । तत्रापि
जघन्यतः सौधर्मकल्प उत्कृष्टतः सहस्रारकल्पे स्यात् ।
सूक्ष्मसंपरायः अनुत्तरविमाने स्यात् ॥

यथाख्यातसंयतो देवगतौ स्याच्चेत् तदानुत्तर-
विमान एव स्यात् अथवा सिद्धिगतिं यायादिति ।

तत्र सुधर्मेष्टानसनत्कुमारमाहेन्द्रब्रह्मलान्तक-
महाशुक्रसहस्रारानतप्राणतारणाच्युतभेदेन द्वादश-
विधा देवलोकाः कल्पोपपन्नदेवानाम् । तदुपरि सुद-
र्शनसुप्रतिबद्धमनोरमसर्वभद्रविशालसुमनससौम-
नसप्रीतिकरादित्यभेदेन नवग्रैवेयकाः । तदुपरि वि-
जयवैजयन्तजयन्तापराजितसर्वार्थसिद्धभेदेन पञ्चा-
नुत्तराः । उभये कल्पातीतानाम् ॥

चन्द्रसूर्यग्रहनक्षत्रतारकाः पञ्च ज्योतिष्काः ।
पिशाचभूतयक्षराक्षसकिंनरकिम्पुरुषमहोरगगन्धर्वा
अष्टविधा व्यन्तराः । असुरनागसुवर्णविद्युदग्निद्वी-
पोदधिदिक्पवनस्तनितकुमारभेदेन दशविधा भव-
नपतयः ॥

संयमस्थानद्वारे-सामायिकछेदोपस्थापनीयपरि-
हारविशुद्धिकसूक्ष्मसम्परायाणां प्रत्येकं संयमस्था-
नान्यसंख्यातानि । यथाख्यातस्य त्वेकमेव संयम-
स्थानमिति ॥

सन्निकर्षद्वारे-सामायिकसंयतस्य चारित्रपर्याया अनन्ताः । एवं यथाख्यातपर्यन्तानां सर्वेषां बोध्याः । सामायिकस्सामायिकान्तराद्धीनः समानोऽधिकोऽपि स्यात् । हीनाधिकत्वे च षट्स्थानपतितत्वं स्यात् । एवं छेदोपस्थापनीयपरिहारविशुद्धिकापेक्षयापीत्य-मेव भाव्यम् । सूक्ष्मसम्परायिकयथाख्यातापेक्षया तु अनन्तगुणहीनचारित्रपर्यायवान्स्यात् ॥

छेदोपस्थापनीय आद्यत्रयचारित्र्यपेक्षया सामायिकवत् स्यात् । अन्त्यद्वयापेक्षयापि तथैव । एवमेव परिहारविशुद्धिकोऽपि ॥

सूक्ष्मसम्पराय आद्यत्रयापेक्ष्यानन्तगुणाधिक एव । सूक्ष्मसम्परायान्तरापेक्षया तुल्योऽनन्तगुणेन हीनोऽधिकोपि स्यात् ॥ यथाख्यातापेक्ष्यानन्तगुणहीनः ॥

यथाख्यातस्तु विजातीयसंयतापेक्ष्यानन्तगुणेनाधिक एव । सजातीयापेक्षया तु तुल्य एवेति ॥

योगद्वारे-आद्यचत्वारस्संयताः योगत्रयवन्तः । यथाख्यातस्तु सयोगी अयोगी चेति ॥

उपयोगद्वारे-आद्यास्त्रयो यथाख्याताश्च साकारनिराकारोपयोगवन्तः स्यात् सूक्ष्मसम्परायस्तु साकारोपयोग्यवेति ॥

कषायद्वारे-सामायिकस्सकषाय एव । छेदोपस्था-
पनीयोप्येवम् । परन्तु श्रेणिगतयोस्तु प्रथमं चत्वारः
कषायाः, ततः क्रोधादिषु क्रमेण प्रथमादीन् विहाय
त्रयो द्वावेको वा स्यात् । परिहारविशुद्धिकस्तु सक-
षाय एव श्रेणिप्राप्त्यभावात् । सूक्ष्मसम्परायस्सं-
ज्वलनलोभकषायवान् । यथाख्यातस्त्वकषायीति ॥

लेइयाद्वारे-सामायिकछेदोपस्थापनीयौ षड्विध-
लेइयावन्तौ । परिहारविशुद्धिकश्शुभलेइयात्रय-
वान् । सूक्ष्मसम्परायश्शुक्लमात्रलेइयावान् । यथा-
ख्यातस्तु परमशुक्ललेइयावान् चतुर्दशगुणस्थाने तु
लेइयारहित इति ॥

परिणामद्वारे-सामायिकछेदोपस्थापनीयपरिहा-
रविशुद्धिका वर्धमानहीयमानस्थिरपरिणामवन्तः ।
सूक्ष्मसम्परायः श्रेण्यां वर्धमानो हीयमानश्च स्यात्
न स्थिरपरिणामवान् । तत्कालस्तु जघन्यतस्समय
एकः उत्कृष्टतोऽन्तर्मुहूर्त्तपरिमाणः । एवमाद्यानां
कालो ज्ञेयः । यथाख्यातस्तु न हीयमानपरिणाम-
वान् । वर्धमानपरिमाणकालस्तु जघन्यतः उत्कृष्टत-
श्चान्तर्मुहूर्त्तमानमिति । स्थितिस्तु जघन्येनैकः सम-
यः । उत्कृष्टतस्त्रयोदशगुणस्थानस्थस्य किञ्चिद्दून-
पूर्वकोटिपर्यन्ता बोध्येति ॥

बन्धद्वारे-सामायिकादयस्त्रयः अष्टौ कर्मप्रकृतीः आयुर्वर्जसप्तकर्मप्रकृतीर्वा बध्नन्ति । सूक्ष्मसम्परायो मोहनीयायुर्वर्जषट्कर्मप्रकृतीर्बध्नाति । यथाख्यातस्तु एकादशद्वादशत्रयोदशगुणस्थानेषु वेदनीयमेव बध्नाति । चतुर्दशे तु बन्धरहित एवेति ॥

वेदनाद्वारे-सामायिकाद्याश्चत्वारोऽष्टौ कर्मप्रकृतीरनुभवन्ति । यथाख्यातस्तु निर्गन्थावस्थायां मोहवर्जसप्तकर्मप्रकृतीनां वेदको मोहनीयस्योपशान्तत्वात् क्षीणत्वाद्वा । स्नातकावस्थायां घातिकर्मप्रकृतिक्षयाच्चतसृणां वेदक इति ॥

उदीरणाद्वारे-सामायिकछेदोपस्थापनीयपरिहारविशुद्धिका अष्टौ सप्त षड्वा कर्मप्रकृतीरुदीरयन्ति । सूक्ष्मसम्पराय आयुर्वेदनीयवर्जषट्कर्मप्रकृतीरायुर्वेदनीयमोहनीयवर्जपञ्चकर्मप्रकृतीर्वोदीरयति । यथाख्यातस्तु द्वे वा पञ्च वा कर्मप्रकृतीरुदीरयति चतुर्दशगुणस्थाने त्वनुदीरक इति ॥

उपसम्पद्धानद्वारे-सामायिकस्सामायिकत्वं त्यजन् छेदोपस्थापनीयत्वं सूक्ष्मसम्परायत्वं असंयतत्वं वा प्राप्नुयात् । छेदोपस्थापनीयश्छेदोपस्थापनीयत्वं त्यजन् सामायिकत्वं परिहारविशुद्धिकत्वं सूक्ष्मसम्परायत्वं असंयतत्वं वा प्राप्नुयात् । परिहारवि-

शुद्धिकः परिहारविशुद्धिकत्वं त्यजन् पुनर्गच्छाद्या-
श्रयणाच्छेदोपस्थापनीयत्वं देवत्वोत्पत्तावसंयतत्वं
वा भजेत् । सूक्ष्मसम्परायस्तत्त्वं श्रेणीप्रतिपातेन
त्यजन् पूर्वं सामायिकश्चेत्तत्त्वं छेदोपस्थापनीयश्चेत्त-
त्त्वं श्रेणीसमारोहणतो यथाख्यातत्वं वा यायात्
यथाख्यातसंयतस्तु तत्त्वं त्यजन् श्रेणीप्रतिपाततो
सूक्ष्मसम्परायत्वं असंयमं वा प्रतिपद्यते, उपशान्त-
मोहत्वे मरणाद्देवोत्पत्तिं, स्नातकत्वे तु सिद्धिगतिं
प्रतिपद्यत इति ॥

संज्ञाद्वारे-सामायिकछेदोपस्थापनीयपरिहारवि-
शुद्धिकाः संज्ञोपयुक्ता नोसंज्ञोपयुक्ता भवन्ति,
संज्ञोपयुक्ता आहारादिष्वासक्ताः, नोसंज्ञोपयुक्ता
आहारादिष्वासक्तिरहिताः । सूक्ष्मसम्पराययथा-
ख्यातौ तु आहारादिकर्तृत्वेऽपि नोसंज्ञोपयुक्तौ
स्यातामिति ॥

आहारकद्वारे-सामायिकाश्चत्वार आहारका
एव । यथाख्यातस्त्रयोदशगुणस्थानं यावदाहारकः,
चतुर्दशगुणस्थाने केवलिसमुद्घाततृतीयचतुर्थपञ्चम-
समयेष्वनाहारक इति ॥

भवद्वारे-सामायिको जघन्यत एकं भवमुत्कृष्टत
अष्टौ भवान् गृहीयात् । एवं छेदोपस्थापनीयोऽपि ।

परिहारविशुद्धिको जघन्यत एकमुत्कृष्टतस्त्रीन् । एवं
यथाख्यातं यावदिति ॥

आकर्षद्वारे-सामायिक एकभवमाश्रित्य जघ-
न्यत एकवारमुत्कृष्टतश्शतपृथक्त्ववारं सामायिक-
संयतत्वं प्राप्नोति । छेदोपस्थापनीयो जघन्यत ए-
कवारमुत्कृष्टतो विंशतिपृथक्त्ववारं छेदोपस्थाप-
नीयत्वं प्राप्नुयात् । परिहारविशुद्धिको जघन्यत
एकवारमुत्कृष्टतस्त्रिवारं प्राप्नुयात् । सूक्ष्मसम्परायो
जघन्यत एकवारमुत्कृष्टतश्चतुरो वारान् प्रतिपद्यते
यथाख्यातस्तु जघन्यत एकवारमुत्कृष्टतो द्विवारं
यथाख्यातत्वं प्राप्नुयादिति ॥

अनेकभवाश्रयेण सामायिकस्य जघन्यतो द्विवारं
उत्कृष्टतस्सहस्रपृथक्त्वं आकर्षा भवन्ति । छेदोपस्था-
पनीयस्य जघन्यतो द्विवारमुत्कृष्टतो नवशतादूर्ध्वं
सहस्रावधि आकर्षा भवन्ति । परिहारविशुद्धिकस्य
जघन्यतो द्विवारमुत्कृष्टतस्सप्ताकर्षाः, सूक्ष्मसम्परा-
यस्य जघन्यतो द्विवारमुत्कृष्टतो नवाकर्षाः यथा-
ख्यातस्य जघन्यतो द्विवारमुत्कृष्टतः पञ्चाकर्षा
भवन्तीति ॥

कालमानद्वारे-सामायिकस्य संयमकालमानं ज-
घन्येनैकस्समयः । उत्कृष्टतो देशोननववर्षन्यूनपूर्व-

कोटिं यावत् । एवमेव छेदोपस्थापनीयस्य । परिहार-
विशुद्धिकस्य जघन्येनैकस्समयः । उत्कृष्टत एकोनत्रिं-
शद्वर्षन्यूनकोटिं यावत् । सूक्ष्मसम्परायस्य जघन्ये-
नैकस्समयः । उत्कृष्टतोऽन्तर्मुहूर्तम् । यथाख्यातस्य
तु सामायिकस्येव स्यादिति ॥

अनेकजीवापेक्षया तु सामायिकास्सर्वदा भवेयुः ।
छेदोपस्थापनीया जघन्यतस्सार्धद्विशतवर्षपर्यन्तमु-
त्कृष्टतः पञ्चाशल्लक्षकोटिसागरोपमं यावत्स्युः । परि-
हारविशुद्धिका जघन्येन किञ्चिद्दूतद्विशतवर्षकालमु-
त्कृष्टतः किञ्चिद्दूतद्विपूर्वकोटिवर्षकालपर्यन्तं स्युः ॥

अन्तरद्वारे-एकस्य संयमग्रहणानन्तरमन्यस्य
संयमग्रहणे जघन्यत एकस्समयः उत्कृष्टतस्संख्या-
तवर्षाण्यन्तरकालः । एवं यथाख्यातपर्यन्तं बोध्यः ॥

सामायिकैश्शून्यः कालो नास्त्येव । छेदोपस्था-
पनीयैश्शून्यः कालो जघन्येन त्रिषष्टिसहस्रवर्षाण्यु-
त्कृष्टतोऽष्टादशकोटाकोटिसागरोपमः । परिहारवि-
शुद्धिरहितः कालो जघन्येन चतुरशीतिसहस्रवर्षा-
ण्युत्कृष्टतोऽष्टादशकोटाकोटिसागरोपमः । सूक्ष्मस-
म्परायरहितः कालो जघन्येनैकः समयः उत्कृष्टत-
ष्षणमासाः । यथाख्यातरहितः कालो नास्त्येव ॥

समुद्घातद्वारे-सामायिकछेदोपस्थापनीययो-

वेदनाकषायमरणवैक्रियतैजसाहारकाष्पट् समुद्-
घाताः भवन्ति । परिहारविशुद्धिकस्य वेदनाकषाय-
मरणात्मकास्त्रयः । सूक्ष्मसम्परायस्य न कोऽपि ।
यथाख्यातस्य तु केवलिसमुद्घात एव भवेदिति ॥

क्षेत्रद्वारे-सामायिकछेदोपस्थापनीयपरिहारवि-
शुद्धिकसूक्ष्मसम्पराया लोकस्यासंख्यातभागे स्युः ।
यथाख्यातस्तु असंख्यातभागे, असंख्यातभागेषु के-
वलिसमुद्घातापेक्षया सर्वलोकव्याप्तश्च स्यादिति ॥

स्पर्शनाद्वारे-सामायिकादयो यावत्सु भागेषु
लोकस्य स्युस्ते तावन्तो भागान् स्पृशेयुः । समीपत-
रवर्तिपार्श्वभागस्पर्शनेन किञ्चिदधिकानपीति ॥

भावद्वारे-सामायिकाश्चत्वारः क्षायोपशमिक-
भावे स्युः । यथाख्यातस्तु औपशमिके क्षायिके
च स्यादिति ॥

परिमाणद्वारे-सामायिकाः प्रतिपद्यमानापेक्षयै-
कस्मिन् काले कदाचिद्भवेयुः कदाचिच्च न । यदा
भवेयुस्तदा जघन्येनैको द्वौ त्रयो वा, उत्कृष्टतो द्वि-
सहस्रात् यावन्नवसहस्रम् । पूर्वप्रतिपन्नापेक्षया जघ-
न्यत उत्कृष्टतश्च द्विसहस्रकोटीतो यावन्नवसहस्र-
कोटि भवेयुः ॥

छेदोपस्थापनीयास्तु प्रतिपद्यमानापेक्षया कदा-

पि स्युः कदापि न । यदा स्युस्तदा जघन्येनैको द्वौ त्रयो वोत्कृष्टतो द्विशताद्यावन्नवशतम् । प्रतिपन्नापेक्षया तु कचिन्न स्युः कचिच्च जघन्येनोत्कृष्टतश्च द्विशताद्यावन्नवशतकोटि स्युः ॥

परिहारविशुद्धिका अप्येवमेव किन्तु प्रतिपन्नापेक्षया जघन्येनैको द्वौ त्रयः, उत्कर्षेण च द्विसहस्रात् यावन्नवसहस्रं स्युः ॥

सूक्ष्मसम्परायश्च कचिन्न स्युः कचिच्च जघन्येनैको द्वौ त्रयः । उत्कृष्टतः क्षपकश्रेण्यां अष्टोत्तरशतं उपशमश्रेण्यां चतुःपञ्चाशत्स्युः । प्रतिपन्नापेक्षया कचिन्न स्युः कचिच्च जघन्येनैको द्वौ त्रयः । उत्कृष्टतो द्विशतान्नवशतं यावत् स्युः ॥

यथाख्यातास्तु सूक्ष्मसंपरायवत् । प्रतिपन्नापेक्षया तु जघन्येनोत्कृष्टतश्च द्विकोटीतो यावन्नवकोटि भवेयुरिति ॥

अल्पबहुत्वद्वारे-पञ्चसु संयतेषु सर्वेभ्योऽल्पाः सूक्ष्मसम्परायाः । तेभ्यः परिहारविशुद्धिकाः संख्यातगुणाः । तेभ्यो यथाख्याताः संख्यातगुणाः तेभ्योऽपि छेदोपस्थापनीयास्संख्यातगुणाः, तेभ्योऽपि च सामायिकास्संख्यातगुणा बोध्या इति ॥

इति षट्त्रिंशद्द्वाराणि

॥ इति संवरतत्त्वम् ॥

क्रमेण बद्धकर्मपुद्गलानां तपोविपाकान्यतरेण विध्वंसो निर्जरा । विध्वंसोऽयं विपाकोदयेन प्रदेशोदयेन च द्विधा भवति । विपाकोदयश्च मिथ्यात्वादिहेतुककर्मपुद्गलानां जघन्योत्कृष्टस्थितितीव्रमन्दानुभावानां स्वभावेन करणविशेषेण बोदयावलिकाप्रविष्टानां रसोदयपूर्वकानुभवनम् । अनुदयप्राप्तकर्मप्रकृतिकर्मदलिकं उदयप्राप्तसमानकालीनसजातीयप्रकृतौ संक्रमय्यानुभवनं प्रदेशानुभवः ॥

सेयं सकामाकामभेदाभ्यां द्विधा । सम्यग्दृष्टिदेशविरतसर्वविरतानां साभिलाषं कर्मक्षयाय कृतप्रयत्नानां यः कर्मणां विध्वंसः सा सकामा । मिथ्यादृष्टीनां ऐहिकसुखाय कृतप्रयत्नानां तपस्यादिना कर्मणां विध्वंसोऽकामा । आत्मप्रदेशेभ्यः कर्मणां निर्जरणं द्रव्यनिर्जरा । निर्जरानिमित्तशुभाध्यवसायो भावनिर्जरा ॥

शरीरवृत्तिरसादिधातुकर्मान्यतरसन्तपनं तपः । तत्र बाह्यतपांसि अनशनोनोदरिकावृत्तिसंक्षेपरसत्यागकायक्लेशसंलीनतारूपेण षड्विधानि ॥

इत्वरं यावज्जीवं वाऽऽहारपरित्यागोऽनशनम् । स्वाहारपरिमाणादल्पाहारपरिग्रहणमूनोदरिका । नानाविधाभिग्रहधारणेन भिक्षावृत्तेः प्रतिरोधनं

वृत्तिसंक्षेपः । रसवत्पदार्थेषु द्वित्र्यादीनां त्यागपुरस्सरं
 विरसरूक्षाद्याहारग्रहणं रसत्यागः । केशोल्लुञ्च-
 नादिक्लेशसहनं कायक्लेशः । इन्द्रिययोगकषायादीन्नि-
 यम्य विविक्तस्थानासेवनं संलीनता । सा चतुर्विधा ।
 इन्द्रियकषाययोगविविक्तचर्याभेदात् । प्राप्तेन्द्रियवि-
 षयेष्वरक्तद्विष्टताभाव इन्द्रियसंलीनता । अनुदित-
 क्रोधस्योदयनिरोधः प्राप्तोदयस्य नैष्कल्यकरणं कषा-
 यसंलीनता । कुशलाकुशलयोगानां प्रवृत्तिनिवृत्ती
 योगसंलीनता । शून्यागारादौ निर्वाधे स्यादिवर्जिते
 स्थाने स्थितिर्विविक्तचर्यासंलीनता ॥

प्रायश्चित्तविनयवैयावृत्त्यस्वाध्यायध्यानोत्सर्गाः
 षडाभ्यन्तरतपांसि ॥

अतिचारविशुद्धिजनकानुष्ठानं प्रायश्चित्तम् ।
 तच्च आलोचनप्रतिक्रमणमिश्रविवेकव्युत्सर्गतपञ्चे-
 दमूलानवस्थाप्यपाराश्रितभेदाद्दशविधम् ॥

गुर्वभिमुखं समर्यादं स्वापराधप्रकटनमालोचनम् ।
 अतिचारात्प्रतिनिवर्तनं प्रतिक्रमणम् । उभयात्मकं
 मिश्रम् । गृहीतवस्तुनोऽवगतदोषत्वे परित्यजनं वि-
 वेकः । गमनागमनादिषु विशिष्टचित्तैकाग्र्यपूर्वकं यो-
 गव्यापारपरित्यागो व्युत्सर्गः । छेदग्रन्थजितकल्पान्य-
 तरानुसारेण गुर्वनुशिष्टानुष्ठानविशेषस्तपः । तप-

सा दुर्भेद्यस्य दिवसमासादिक्रमेण श्रमणपर्यायापन-
यनं छेदः । प्रारम्भतः पुनर्महाव्रतारोपणं मूलम् ।
अकृततपोविशेषस्य दुष्टतरस्य कियत्कालं व्रताना-
रोपणमनवस्थाप्यम् । राजवधादितीर्थकराद्याशातना
करणेन यावद् द्वादशवर्षमतिचारपारगमनतो
राजप्रतिबोधादिप्रवचनप्रभावनया पुनः प्रव्राजनं
पाराश्रितम् ॥

ज्ञानदर्शनचारित्र्योपचारान्यतमो विनयः । तत्र
नम्रतापूर्वकं ज्ञानाभ्यासो ज्ञानविनयः । जिनेन्द्रोक्तप-
दार्थेषु निश्शङ्कितत्वं दर्शनविनयः । श्रद्धयानुष्ठानेन
च चारित्रप्ररूपणं चारित्रविनयः । गुणाधिकेषु अभ्यु-
त्थानाद्यनुष्ठानमुपचारविनयः ॥

प्रभुसिद्धान्तोदितसेवाद्यनुष्ठानप्रवृत्तिमत्त्वं वै-
यावृत्यम् । तच्चाचार्योपाध्यायतपस्विशैक्षकगलान-
कुलगणसंघसाधुसमनोज्ञभेदाद्विधम् । एतल्ल-
क्षणान्यग्रे वक्ष्यन्ते ॥

कालादिमर्यादयाध्ययनं स्वाध्यायः । चेतसो
योगनिरोधपूर्वकैकविषयस्थैर्यतापादनं ध्यानम् । यो-
गनिरोधः केवलानां ध्यानम् । तदार्त्तरौद्रधर्मशुक्ल-
भेदेन चतुर्विधम् ॥

इष्टानिष्टवियोगसंयोगरोगतन्निदानान्यतमविष-

यकं सोद्वेगचिन्तनमार्त्तम् । षष्ठगुणस्थानं यावदिदं भवति । हिंसाऽस्त्यस्तेयसंरक्षणान्यतमानुबन्धिचिन्तनं रौद्रम् । आपञ्चममेतत् । आज्ञापायविपाकसंस्थानान्यतमविषयकं पर्यालोचनं धर्मध्यानम् । अप्रमत्ततः क्षीणमोहं यावत् । आज्ञाद्यविषयकं निर्मलं प्रणिधानं शुक्लम् । तच्च पृथक्त्ववितर्कैकत्ववितर्कसूक्ष्मक्रियव्युपरतक्रियभेदेन चतुर्विधम् । पूर्वविदां पूर्वश्रुतानुसारतोऽन्येषां तमन्तरेणार्थव्यञ्जनयोगान्तरसंक्रान्तिसहितमेकद्रव्य उत्पादादिपर्यायाणामनेकनयैरनुचिन्तनं पृथक्त्ववितर्कम् । इदं सविचारम् । पूर्वविदां पूर्वश्रुतानुसारेणान्येषां तद्विन्नश्रुतानुसारेणार्थव्यञ्जनसंक्रान्तिरहितमेकद्रव्ये एकपर्यायविषयानुचिन्तनमेकत्ववितर्कम् । इदन्त्वविचारम् । सूक्ष्मकायक्रियाप्रतिरुद्धसूक्ष्मवाङ्मनःक्रियस्य सूक्ष्मपरिस्पन्दात्मकक्रियावद्भ्यानं सूक्ष्मक्रियम् । इदमप्रतिपाति, प्रतिपाताभावात् । निरुद्धसूक्ष्मकायपरिस्पन्दात्मकक्रियस्य ध्यानं व्युपरतक्रियम् । इदमप्यप्रतिपाति । आद्ये द्वे एकादशद्वादशगुणस्थानयोरन्त्ये द्वे केवलिन एव त्रयोदशचतुर्दशगुणस्थानक्रमेण । अनेषणीयस्य संसक्तस्य वान्नादेः कायकषायाणाञ्च परित्यजनमुत्सर्गः ॥

इति निर्जरातत्त्वम्

आत्मप्रदेशैः शुभाशुभकर्मसम्बन्धो बन्धः । स च मिथ्यात्वाविरतिकषाययोगैर्यथायोगं समुत्पद्यते ॥

तत्रायथार्थश्रद्धानं मिथ्यात्वम् । तच्चाऽऽभिग्रहिकानाभिग्रहिकाऽऽभिनिवेशिकसांशयिकानाभोगिकभेदेन पञ्चविधम् ॥

कुदर्शने सहर्शनजन्यं श्रद्धानमाभिग्रहिकम् । सर्वदर्शनविशेष्यकसमत्वप्रकारकप्रतिपत्तिप्रयोजकं श्रद्धानमनाभिग्रहिकम् । तत्त्ववेत्तृत्वेऽप्यतदर्थेषु तदर्थताभिग्रह आभिनिवेशिकम् । अर्हत्तत्त्वधार्मिकसत्यत्वसंशयजनकं मिथ्यात्वं सांशयिकम् । दार्शनिकोपयोगशून्यजीवानां मिथ्यात्वमनाभोगिकम् ॥

हिंसाद्यव्रतेभ्यः करणैर्योगैश्चाविरमणमविरतिः । तस्याश्च मनःपञ्चेन्द्रियाणां स्वस्वविषयेभ्यः पृथिव्यप्तेजोवायुवनस्पतित्रसरूपषड्विधजीवहिंसातश्चाप्रतिनिवर्तनरूपत्वात् द्वादशविधत्वम् ॥

कषायः पूर्वोदितपञ्चविंशतिविधः । वेदत्रयहास्यषट्कात्मकनोकषायः कषायसहगामित्वात्कषायपदवाच्यः ॥

योगो मनोवाक्कायव्यापारः । तत्र सत्यासत्यमिश्रव्यवहारविषयकमनोवाग्वापारा अष्टौ, तथौदा-

रिकौदारिकमिश्रवैक्रियवैक्रियमिश्राऽऽहारकाऽऽहार-
कमिश्रकर्मणशरीरजन्यव्यापारास्सप्तेति पञ्चदश-
योगाः ॥

रक्तद्विष्टात्मसम्बद्धानां कर्मणस्कन्धानां परि-
णामविशेषेण स्वस्वयोग्यकार्यव्यवस्थापनं प्रकृति-
बन्धः । प्रविभक्तानां कर्मस्कन्धानां विशिष्टमर्यादया
स्थितिकालनियमनं स्थितिबन्धः । परिपाकमुपयाता
नां विशिष्टकर्मस्कन्धानां शुभाशुभविपाकानुभवन-
योग्यावस्था रसबन्धः । प्रकृत्यादित्रयनिरपेक्षं दलि-
कसंख्याप्राधान्येन कर्मपुद्गलानां ग्रहणं प्रदेशबन्धः ।

बन्धाश्चैते चत्वार एकविधाध्यवसायविशेषेण
जायन्ते संक्रमोद्वर्तनादिकरणविशेषाश्च ॥

करणविशेषाश्च बन्धसंक्रमोद्वर्तनापवर्तनोदीर-
णोपशमनानिधत्तिनिकाचनाभेदादष्टविधाः ॥

तत्र बद्धात्मनो वीर्यपरिणामविशेषः करणम् ।
वीर्यश्चात्र योगकषायरूपं विवक्षितम् ॥

कर्मणामात्मप्रदेशैः सहान्योन्यानुगमनप्रयोज-
कवीर्यपरिणामो बन्धनकरणम् । अत्र योगात्मकवी-
र्येण प्रकृतिप्रदेशयोः कषायैश्च स्थित्यनुभागयोर्बन्धो
जायते ॥

अन्यकर्मरूपतया व्यवस्थितानां प्रकृतिस्थित्यनु-
भागप्रदेशानामन्यकर्मरूपतया व्यवस्थापनहेतुर्वीर्य-
विशेषः संक्रमणम् ॥

कर्मस्थित्यनुभागयोः प्रभूतीकरणप्रयोजकवीर्य-
परिणतिरुद्धर्तना ॥

कर्मस्थित्यनुभागयोर्ह्रस्वीकरणप्रयोजकवीर्यवि-
शेषोऽपवर्तना ॥

अनुदितकर्मदलिकस्योदयावलिकाप्रवेशनिदान-
मात्मवीर्यमुदीरणा ॥

कर्मणामुदयोदीरणानिधत्तिनिकाचनाकरणायो-
ग्यत्वेन व्यवस्थापनाहेतुर्वीर्यपरिणतिरुपशमना । उ-
दयश्च यथास्थिति बद्धानां कर्मपुद्गलानामबाधाकाल-
क्षयात्संक्रमापवर्तनादिकरणविशेषाद्बोदयसमयप्रा-
प्तानामनुभवनम् ॥

कर्मणामुद्धर्तनापवर्तनान्यकरणायोग्यत्वेन व्यव-
स्थापनानुकूलवीर्यविशेषो निधत्तिः ॥

करणसामान्यायोग्यत्वेनावश्यवेद्यतया व्यव-
स्थापनाप्रयोजकवीर्यविशेषो निकाचना ॥

तत्र मूलप्रकृतिबन्धश्च ज्ञानदर्शनावरणवेदनीय-
मोहनीयायुर्नामगोत्रान्तरायभेदेनाष्टविधः । एषाम-

वान्तरभेदा विंशत्युत्तरशतात्मका बोध्याः । विवृता-
 श्रैते पुण्यपापतत्त्वयोः । उदये च सम्यक्तत्वमोहनी-
 यमिश्रमोहनीयसहिता द्वाविंशत्युत्तरशतभेदा भ-
 वन्ति । सत्तायान्त्वष्टपश्चादुत्तरशतभेदाः स्युः ।
 विवृताश्रैते सर्वे कर्मग्रन्थे ॥

आत्मनो विशेषबोधावरणकारणं कर्म ज्ञानावर-
 णम् । आत्मनः सामान्यबोधावरणसाधनं कर्म दर्श-
 नावरणम् । सुखदुःखातु भवप्रयोजकं कर्म वेदनीयम् ।
 रागद्वेषादिजनकं कर्म मोहनीयम् । गतिचतुष्टयस्थि-
 तिप्रयोजकं कर्म आयुः । नरकगत्यादिनानापार्याय-
 प्रयोजकं कर्म नामकर्म । उच्चनीचजातिव्यवहारहेतुः
 कर्म गोत्रम् । आत्मनो वीर्यादिप्रतिबन्धकं कर्म
 अन्तरायकर्म ॥

ज्ञानदर्शनावरणवेदनीयान्तरायाणां त्रिंशत्सा-
 गरोपमकोटीकोटिकालं यावत्, मोहनीयस्य सप्तति-
 सागरोपमकोटीकोटिकालं यावत्, विंशतिसागरो-
 पमकोटीकोटिकालं यावन्नामगोत्रयोः, आयुषश्च त्रय-
 स्त्रिंशत्सागरोपमकालं यावत्परास्थितिर्बोध्या । एव-
 मेव वेदनीयस्य द्वादशमुहूर्त्ता, नामगोत्रयोरष्टमु-
 हूर्त्ता, शेषाणाञ्चान्तर्मुहूर्त्तमपरास्थितिरिति ॥

इति बन्धतत्त्वम्

कृत्स्नकर्मविमुक्त्याऽऽत्मनः स्वात्मन्यवस्थानं
मोक्षः । तद्वान् मुक्तः । सोऽनुयोगद्वारैः सिद्धान्त-
प्रसिद्धैस्सत्पदप्ररूपणादिभिर्नवभिर्निरूपणादुपचा-
रेण नवविधः ॥

गत्यादिमार्गणाद्वारेषु सिद्धसत्ताया अनुमाने-
नागमेन वा निरूपणं सत्पदप्ररूपणा ॥

तत्र गतीन्द्रियकाययोगवेदकषायज्ञानसंयमदर्श-
नलेश्याभव्यसम्यक्त्वसंज्ञाहारकरूपाश्चतुर्दश मू-
लभूता मार्गणाः । नरकतिर्यङ्मनुष्यदेवभेदेन चतस्रो
गतिमार्गणाः । एकद्वित्रिचतुःपञ्चेन्द्रियभेदेन पञ्चे-
न्द्रियमार्गणाः । पृथिव्यप्तेजोवायुवनस्पतित्रसभेदेन
षट्कायमार्गणाः । मनोवाक्कायास्तिस्रो योगमार्गणाः ।
पुंस्त्रीनपुंसकभेदेन तिस्रो वेदमार्गणाः । क्रोधमान-
मायालोभरूपाश्चतस्रः कषायमार्गणाः । मतिश्रुता-
वधिमनःपर्यवकेवलमत्यज्ञानश्रुताज्ञानविभङ्गज्ञानभे-
दादष्टौ ज्ञानमार्गणाः । मिथ्यादृष्टीनां मतिश्रुताव-
धयः क्रमेण मत्यज्ञानश्रुताज्ञानविभङ्गज्ञानान्युच्य-
न्ते । अत्र पञ्चविधत्वेऽपि ज्ञानानामन्वेषणाप्रस्तावे
आद्यत्रयविपरीतानामपि मत्यज्ञानादीनां ज्ञानत्वेन
ग्रहणादष्टविधत्वं ज्ञानमार्गणाया बोध्यम् । मनः-
पर्यवकेवलयोस्तु वैपरीत्याभाव एव । अग्रे संयमादि-
ष्वप्येवमेव वैपरीत्येन मार्गणा विज्ञेयाः । सामायिक-

छेदोपस्थापनपरिहारविशुद्धिसूक्ष्मसंपराययथाख्या-
तदेशविरत्यविरतिरूपास्सप्त चारित्रमार्गणाः । च-
क्षुरचक्षुरवधिकेवलभेदेन चतस्रो दर्शनमार्गणाः ।
कृष्णनीलकापोततेजःपद्मशुक्लभेदेन षड् लेश्या-
मार्गणाः ॥

अल्पफलाय फलिन आमूलं विनाशकरणाध्य-
वसायः कृष्णलेश्या । यथाफलग्रहणार्थं वृक्षच्छेदा-
ध्यवसायः ॥

अल्पप्रयोजनाय तदंशच्छेदनाध्यवसायो नील-
लेश्या । यथा फलाय शाखाच्छेदाध्यवसायः ॥

अल्पफलार्थं तदंशांशच्छेदनाध्यवसायः कापो-
तलेश्या । यथा तदर्थं प्रतिशाखाच्छेदाध्यवसायः ॥

अल्पफलार्थं अंशांशापेक्षया न्यूनांशच्छेदनाध्य-
वसायः तेजोलेश्या । यथा फलग्रहणाय स्तवकच्छेदना-
ध्यवसायः ॥

ईषत्क्लेशप्रदानेन फलग्रहणाध्यवसायः पद्मले-
श्या । यथा वृक्षात्फलमात्रवियोजनाध्यवसायः ॥

इतरक्लेशाकरणतः फलग्रहणाध्यवसायश्शुक्लले-
श्या । यथा भूपतितफलग्रहणाध्यवसायः ॥

भव्याभव्यभेदेन द्विविधा भव्यमार्गणा ।
तत्र भव्यः सिद्धिगमनयोग्यः तद्विपरीतोऽभव्यः ॥

औपशमिकक्षायोपशमिकक्षायिकमिश्रसाखा-
दनमिथ्यारूपेण षट् सम्यक्त्वमार्गणाः । संज्ञासं-
ज्ञिभेदेन द्विधा संज्ञिमार्गणा । समनस्कास्संज्ञिनो
मनोहीना असंज्ञिनः ॥

आहारकानाहारकभेदेन द्विविधाऽऽहारकमा-
र्गणा । आहारकरणशीला आहारकास्तद्विन्ना
अनाहारकाः ॥

तत्र नरगतिपञ्चेन्द्रियजातित्रसकायभव्यसंज्ञि-
यथाख्यानक्षायिकानाहारककेवलज्ञानकेवलदर्शनेषु
मोक्षो न शेषेषु ॥

सिद्धजीवसंख्यानिरूपणं द्रव्यप्रमाणम् । तच्च
सिद्धजीवानामनन्तत्वं बोध्यम् ॥

चतुर्दशरज्जूपमितस्य लोकस्य कियद्भागे सिद्ध-
स्थानमिति विचारः क्षेत्रद्वारम् । लोकस्यासंख्येय-
भागे सिद्धशिलोर्ध्वं सिद्धस्थानं, असंख्येयाकाशप्र-
देशपरिमाणं सिद्धानां क्षेत्रावगाहो ज्ञेयः ॥

सिद्धात्मनोऽवगाहनाकाशपरिमाणतस्पर्शना-
वगाहना कियतीति विचारस्पर्शनाप्ररूपणा । अव-
गाहनातस्तेषामधिका स्पर्शना भवति ॥

सिद्धावस्थानं कियत्कालमिति विचारः काल-

द्वारम् । व्यक्त्यपेक्षया साद्यनन्तः जातिमाश्रित्या-
नाद्यनन्तः स्यात् ॥

परित्यक्तस्य पुनः परिग्रहणावान्तरकालविचा-
रोऽन्तरप्ररूपणा । सिद्धानां प्रतिपाताभावादन्तरं
नास्तीति ध्येयम् ॥

संसार्यात्मसंख्यापेक्षया कियद्भागे सिद्धा इति
विचारो भागद्वारम् । अनन्तानन्तसंसारिजीवापे-
क्षया अनन्ता अपि सिद्धास्तदनन्तभागे भवन्ति ॥

औपशमिकक्षायिकक्षायोपशमिकौदयिकपारि-
णामिकभेदेन पञ्च भावाः । कर्मणामुपशमेनौपश-
मिकः, क्षयेण क्षायिकः, क्षयोपशमेन क्षायोपशमि-
कः, उदयेनौदयिकः, स्वभाववस्थानेन च पारिणा-
मिको ज्ञेयः । एषु सिद्धाः कतमे भावे वर्तन्त इति
विचारो भावद्वारम् । तेषां ज्ञानदर्शने क्षायिके,
जीवत्वं च पारिणामिकमिति भावद्वयं स्यात् ॥

कतमे वेदे सिद्धा अल्पाः कतमे च बहव इति
विचारोऽल्पबहुत्वद्वारम् । नपुंसके स्तोकाः स्त्रीपुरु-
षयोः क्रमतस्संख्येयगुणा विज्ञेयाः ॥

सिद्धा अपि जिनाजिनतीर्थातीर्थगृहिलिङ्गान्य-
लिङ्गस्वलिङ्गस्त्रीलिङ्गपुरुषलिङ्गनपुंसकलिङ्गप्रत्येकबुद्ध-

स्वयम्बुद्धबुद्धबोधितैकानेकसिद्धभेदेन पञ्चदश-
विधाः ॥

अनुभूततीर्थकरनामविपाकोदयजन्यसमृद्धयो
मुक्ता जिनसिद्धाः । यथा ऋषभादयः । अननुभूतती-
र्थकरनामविपाकोदयजन्यसमृद्धयो मुक्ता अजिन-
सिद्धाः । यथा पुण्डरीकगणधरादयः ॥

प्रवर्तिते तीर्थे मुक्तास्तीर्थसिद्धाः । यथा गणधा-
रिणः । अर्वाक् तीर्थस्थापनाया एव मुक्ता अतीर्थ-
सिद्धाः यथा मरुदेवा ॥

पूर्वभवाऽऽसेवितसर्वविरतिसामर्थ्यजन्यकेवल-
ज्ञाना ज्ञानप्राप्त्यूर्ध्वं बहुलायुषोऽभावाद्गृहस्थाव-
स्थायामेवान्तर्मुहूर्ताभ्यन्तरे मुक्ता गृहिलिङ्गसिद्धाः ।
यथा भरतचक्रीत्युच्यते । भवान्तराऽऽसेवितसर्व-
विरतिजन्यकेवलज्ञाना अल्पायुष्कास्सन्तस्तापसा-
दिलिङ्गेनान्तर्मुहूर्तान्तरे मुक्ता अन्यलिङ्गसिद्धाः ।
यथा बल्कलचिरी । रत्नत्रयवन्तो रजोहरणादिलिङ्गेन
युक्ता मुक्तास्वल्लिङ्गसिद्धाः यथा साधवः ॥

सम्यग्दर्शनादिमहिम्ना स्त्रीशरीरान्मुक्तास्त्री-
लिङ्गसिद्धाः । यथा चन्दनाप्रभृतयः । रत्नत्रयेण पुरु-
षशरीरान्मुक्ताः पुरुषलिङ्गसिद्धाः । यथा गौतमग-

णधरादयः । कृत्स्नकर्मक्षयात् नपुंसकशरीरान्मुक्ता
नपुंसकलिङ्गसिद्धाः । यथा गाङ्गेयः ॥

एकनिमित्तमात्रदर्शनजन्यवैराग्यास्तत्कालस-
म्प्राप्तरत्नत्रया मुक्ताः प्रत्येकबुद्धसिद्धाः । यथा
करकण्डुद्विमुखनमिराजर्षिप्रभृतयः । निमित्तदर्शन-
मन्तरा बोधप्राप्तिपूर्वकं केवलिनो मुक्तास्स्वयम्बुद्ध-
सिद्धाः । यथा कपिलादयः । उपदेशजन्यप्रतिबोधा
अवाप्तरत्नत्रया मुक्ता बुद्धबोधितसिद्धाः । यथा
जम्बूस्वामिप्रभृतयः ॥

इतरानवाप्तमुक्तिकैकसमयावाप्तमुक्तिका एक-
सिद्धाः । यथा श्रीमहावीरस्वामिनः । एकस्मिन्
समयेऽनेकैस्सह मुक्ता अनेकसिद्धाः । यथा श्रीऋष-
भदेवाद्याः ॥

इति मोक्षतत्त्वनिरूपणम्

सम्यक्श्रद्धा यथाशास्त्रं सविभागा सलक्षणा ।

संक्षेपेण समाख्याता स्यान्मोदाय विपश्चिताम् ॥



मतिश्रुतावधिमनःपर्यवकेवलानि ज्ञानानि ॥

एतान्येव प्रमाणानि । यथार्थनिर्णयः प्रमाणम् ।
तद्विविधं पारमार्थिकप्रत्यक्षं परोक्षश्चेति ॥

तत्रावधिमनःपर्यवकेवलानि पारमार्थिकप्रत्य-
क्षाणि । मतिश्रुते परोक्षे ॥

परोक्षमपि सांख्यवहारिकप्रत्यक्षस्मरणप्रत्यभि-
ज्ञातर्कानुमानागमभेदात् षड्विधम् ।

अव्यवहितात्मद्रव्यमात्रसमुत्पन्नं ज्ञानं पारमा-
र्थिकप्रत्यक्षम् । तद्विविधं सकलं विकलञ्च । कृत्स्नाव-
रणक्षयात्केवलं ज्ञानं सकलम् । अशेषद्रव्यपर्या-
यविषयकसाक्षात्कारः केवलम् । इदञ्च घातिकर्म-
क्षयाद्भवति । तद्वानेव सर्वज्ञः ॥

अवधिमनःपर्यवौ तु तत्तदावरणक्षयोपशम-
जन्यत्वाद्विकलौ ॥

इन्द्रियसंयमनिरपेक्षो रूपिद्रव्यविषयकस्सा-
क्षात्कारोऽवधिः । स द्विविधो भवजन्यो गुणजन्य-
श्चेति । भवो जन्म, तस्माज्जन्यो यथा सुरनारकाणाम्,
गुणस्सम्यग्दर्शनादि तज्जन्यो यथा नरतिरश्चाम् ॥

अनुगाम्यननुगामिहीयमानवर्धमानप्रतिपाल्य-
प्रतिपातिभेदात् षड्विधो अवधिः । अवधिमत्पु-

रूपसहगमनस्वभावो अनुगामी । उत्पत्त्यवच्छे-
दकशरीरावच्छेदनैव विषयावभासकोऽनुगामी ।
स्वोत्पत्तितः क्रमेणाल्पविषयो ह्रीयमानः । स्वो-
त्पत्तितः क्रमेणाधिकविषयी वर्धमानः । उत्प-
त्त्यनन्तरं पतनशीलः प्रतिपाती । तद्विपरीतोऽ-
प्रतिपाती ॥

संयमविशुद्धिहेतुकं मनोद्रव्यपर्यायमात्रसा-
क्षात्कारि ज्ञानं मनःपर्यवः । स ऋजुमतिविपुल-
मतिभेदेन द्विविधः । आद्यज्ञानवान् कदाचित्प्रच्य-
वते । द्वितीयस्तु न कदापीत्यनयोर्वैषम्यम् ॥

व्यवहितात्मद्रव्यजन्यं ज्ञानं परोक्षम् ।

इन्द्रियमनोजन्यो विशदावभासस्सांव्यवहारि-
कप्रत्यक्षम् । अनुमानादिभ्यो विशेषप्रकाशनात्
विशदत्वमस्य । तद्विविधं ऐन्द्रियं मानसञ्च । इन्द्रि-
यजन्यं प्रत्यक्षं ऐन्द्रियम् । मनोजन्यं प्रत्यक्षं मानसम् ॥

तत्रेन्द्रियं द्रव्यभावभेदेन द्विविधम् । निर्वृत्त्यु-
पकरणभेदेन द्रव्येन्द्रियं द्विविधम् । निर्वृत्तिराकारः,
निर्वृत्तीन्द्रियमपि द्विविधं बाह्याभ्यन्तरभेदात् ।
बाह्यं गोलकादि । आन्तरं कदम्बपुष्पाद्याकारः
पुद्गलविशेषः । आन्तरेन्द्रियनिष्ठः स्वस्वार्थग्रहणसा-
मर्थ्यात्मकशक्तिविशेष उपकरणेन्द्रियम् । पुद्गल-

शक्तिरूपत्वादस्य द्रव्यत्वम् । अस्योपहृते च नि-
वृत्तीन्द्रियसत्त्वेऽपि नार्थग्रहः ॥

भावेन्द्रियमपि द्विविधम् लब्ध्युपयोगभेदात् ।
आत्मनिष्ठा इन्द्रियावरणक्षयोपशमरूपार्थग्रहणश-
क्तिर्लब्धिः । अर्थग्रहणनिमित्तः आत्मव्यापारपरिणा-
मविशेष उपयोगः । अयमेव प्रत्यक्षं प्रति करणम् ।
समुदितान्येतानि शब्दाद्यर्थं गृह्णन्ति, इन्द्रियव्यपदे-
शभाञ्जि च ॥

तत्रेन्द्रियाणि चक्षूरसनघ्राणत्वक्श्रोत्ररूपाणि
पञ्च ॥

रूपग्राहकमिन्द्रियं चक्षुः अप्राप्य प्रकाशकारि ।
रूपं श्वेतरक्तपीतनीलकृष्णरूपेण पञ्चविधम् ॥

रसग्राहकमिन्द्रियं रसनम् । प्राप्यकारि । रस-
श्चांम्लमधुरतिक्तकषायकटुभेदेन पञ्चविधः ॥

गन्धज्ञानासाधारणकारणमिन्द्रियं घ्राणम् । प्रा-
प्यकारि । गन्धोऽपि सुरभिदुरभिभेदेन द्विविधः ॥

स्पर्शग्राहकमिन्द्रियं त्वक् प्राप्यप्रकाशकारिणी ।
शीतोष्णस्निग्धरूक्षमृदुकर्कशगुरुलघुरूपेणाष्टविधः
स्पर्शः ॥

शब्दग्राहकमिन्द्रियं श्रोत्रम् । प्राप्यकारि । स-
चित्ताचित्तमिश्रभेदात् त्रिविधश्शब्दः ॥

मतिश्रुतविषयीभूतार्थज्ञानसाधनमनिन्द्रियं मनः । अप्राप्यप्रकाशकारि । इदमपि द्रव्यभावेभेदेन द्विविधम् । मनस्त्वेन परिणतमशेषात्मप्रदेशव्यापि पौद्गलिकं द्रव्यमनः । तदावरणक्षयोपशमजन्योऽर्थग्रहणोन्मुख आत्मव्यापारविशेषो भावमनः ॥

सांख्यवहारिकश्चावग्रहेहापायधारणाभेदेन चतुर्विधम् । विषयेन्द्रियमनोभिसम्बन्धजन्यदर्शनजनि तं सत्तावान्तरसामान्यवद्वस्तुविषयकं ज्ञानमवग्रहः । यथायं मनुष्य इत्यादि । सत्तामात्रावगाहि ज्ञानं दर्शनमालोचनम् । यथेदं किञ्चिदिति । योग्यतैवान्न विषयेण चक्षुर्मनसोः सम्बन्धः । सा चानतिदूरासन्न व्यवहितदेशाद्यवस्थानरूपा । इतरेन्द्रियेषु संश्लेषः ॥

अवगृहीतधर्मिण्यवगृहीतसामान्यावान्तरविशेषस्य पर्यालोचनमीहा । इयश्चावगृहीतसामान्यधर्मावान्तरधर्मविषयसंशयाज्जायते । यथाऽयं मनुष्यः पौरस्त्यो वा पाश्चात्यो वेति संशयात् लक्षणविशेषेण पौरस्त्य एवायं भवितव्य इति ।

ईहाविषयविशेषधर्मवत्तानिर्णयोऽपायः । यथाऽयं पाश्चात्य एवेति ॥ अयमेव प्रत्यक्षप्रमाणमुच्यते न त्ववग्रहेहौ तयोरनिर्णयरूपत्वात् ॥

स्मरणोत्पत्त्यनुकूलोऽवायो धारणा । इयश्च सं-

ख्येयासंख्येयकालवर्तिनी ज्ञानरूपा संस्कारशब्दवा-
च्या च । अवग्रहादयस्त्वान्तमौहूर्तिकाः ॥ केचित्तु
आत्मशक्तिविशेष एव संस्कारशब्दवाच्योऽव्यवहि-
तिहेतुश्च नधारणा, क्षायोपशमिकोपयोगानां युगप-
द्भावविरोधात् । परम्परया तस्यास्तद्धेतुत्वे न किं-
चिद्दूषणमिति प्राहुः ॥

एषाञ्च द्रव्यार्थिकनयापेक्षयैक्यं, पर्यायार्थिकन-
यापेक्षया च भिन्नत्वम् ॥

तथाचायं क्रमः इन्द्रियार्थयोर्योग्यताख्ये सम्ब-
न्धे सति सन्मात्रज्ञानं दर्शनाख्यं प्रथमतः समुन्मी-
लति, इदं किञ्चिदिति । ततः केनचिज्जात्यादिनावग्र-
होऽयं मनुष्य इति । ततोऽनिर्धारितरूपेण संशयोऽयं
पौरस्त्यो वा पाश्चात्यो वेति । ततो नियताकारेण
संभावनात्मिकेहाऽयं पाश्चात्य एव भवितव्य इति ।
अनन्तरमीहिताकारेण निर्णयात्मकोऽपायोऽयं पा-
श्चात्य एवेति । ततः कालान्तरस्मृतिहेतुत्वेन धार-
णोदेतीति ॥

इन्द्रियमनोन्यतरजन्योऽभिलापनिरपेक्षस्फुटा-
वभासो मतिज्ञानम् । इदञ्च प्रत्येकेन्द्रियैर्मनसा
चावग्रहादिक्रमेण जायमानत्वाच्चतुर्विंशतिविधम् ।
रसनादीन्द्रियैश्चतुर्भिरेव चतुर्विधा व्यञ्जनावग्रहा

भवन्ति । न चक्षुर्मनोभ्यां, विषयेन्द्रियसंश्लेषाभावात् । स्पर्शनादीन्द्रियाणामुपकरणात्मकानां स्पर्शाद्याकारेण परिणतपुद्गलानां च यः परस्परं संश्लेषस्सा व्यञ्जनेत्युच्यते । सोऽयं चतुर्विधो व्यञ्जनावग्रह इति मिलित्वाष्टविंशतिविधं मतिज्ञानम् । श्रुतज्ञाने तु नावग्रहादयो भवन्ति ॥

मतिज्ञानापेक्षो वाच्यवाचकभावपुरस्कारेण शब्दसंस्पृष्टार्थग्रहणविशेषः श्रुतज्ञानम् । तदनुकूलोपयोगोऽपि श्रुतम् । तच्चाक्षरानक्षरसंज्ञ्यसंज्ञि सम्यङ्मिथ्यात्वसाद्यनादिसपर्यवसितापर्यवसितगमिकागमिकाङ्गप्रविष्टानङ्गप्रविष्टश्रुतभेदेन चतुर्दशविधम् ॥

संज्ञाव्यञ्जनलब्धन्यतमवत् श्रुतमक्षरश्रुतम् । यथा क्रमेण लिपिविशेषः, भाष्यमाणाकारादिः, त्वङ्मनो निमित्तकः श्रुतोपयोगः । भावश्रुतहेतुरुच्छ्रवसितादिरनक्षरश्रुतम् । समनस्कस्य श्रुतं संज्ञिश्रुतम् । तद्विपरीतमसंज्ञिश्रुतम् । सम्यग्दृष्टीनां श्रुतं सम्यक् श्रुतम् । मिथ्यादृष्टीनां श्रुतं मिथ्यात्वश्रुतम् । आदिमच्छ्रुतं सादिश्रुतम् । इदं पर्यायार्थिकनयापेक्षया । आदिशून्यं श्रुतमनादिश्रुतम् । इदन्तु द्रव्यार्थिकनयापेक्षया । अन्तवच्छ्रुतं सपर्यवसितश्रुतम् । अनन्तवच्छ्रुतमपर्यवसितम् । इमेऽपि तथैव । प्रायः

सहशपाठात्मकं श्रुतं गमिकश्रुतम् । तद्विपरीतम-
गमिकम् । द्वादशाङ्गगतं श्रुतमङ्गप्रविष्टम् । यथाऽऽ-
चाराङ्गादि । तद्विन्नं स्थविरकृतं श्रुतमनङ्गश्रुतम् ।
यथाऽऽवश्यकदादि ॥

मतिश्रुतयोर्बहुवक्तव्यत्वेऽपि विस्तरभिया नो-
च्यते ॥

इति सांख्यवहारिकप्रत्यक्षम् ।

अनुभवमात्रजन्यं ज्ञानं स्मृतिः । यथा स घट
इत्यादि । अत्र प्रायेण तत्तोल्लिख्यते । अनुभवोऽत्र
प्रमाणरूपः । आत्मशक्तिरूपसंस्कारो द्वारम् । प्र-
बोधः सहकारी । पूर्वानुभूतविषयिणीयम् । अर्था-
विसंवादकत्वाच्चास्याः प्रामाण्यम् ॥

इति स्मृतिनिरूपणम्

अनुभवस्मरणोभयमात्रजन्यं ज्ञानं प्रत्यभि ज्ञा-
नम् । इदं तत्तेदन्तोल्लेखनयोग्यमेकत्वसादृश्यवैलक्ष-
ण्यप्रतियोगित्वादिविषयकं सङ्कलनज्ञानापरपर्याय-
मतीतवर्तमानोभयकालावच्छिन्नवस्तुविषयकञ्च । त-
त्रैकत्वविषयकं, स एवायं देवदत्त इत्यादि ज्ञानम् ।
सादृश्यविषयकं, गोसदृशो गवय इत्यादि । अत्रैवो-
पमानस्यान्तर्भावः । वैलक्षण्यविषयकं, गोविसदृशो

महिष इत्यादि । प्रतियोगित्वविषयकञ्च, इदं तस्मा-
दूरं समीपमल्पं महद्वेत्याद्युदाहरणानि बोध्यानि ॥

इति प्रत्यभिज्ञानिरूपणम्

उपलम्भानुपलम्भादिजन्यं व्याप्त्यादिविषयकं
ज्ञानं तर्कः । यथा वह्नौ सत्येव धूमो भवति वह्ना-
वसति धूमो न भवत्येवेति ज्ञानं व्याप्तिविषयकम् ।
यथा वा घटजातीयशब्दो घटजातीयस्य वाचको
घटजातीयोऽर्थो घटजातीयशब्दवाच्य इति ज्ञानं
वाच्यवाचकभावसम्बन्धविषयकम् । व्याप्तिविषयक-
ज्ञानञ्च व्याप्तिज्ञानकाले सकृदुपलम्भानुपलम्भाभ्यां
साक्षादेव जायते । क्वचित्तु पूर्वं असकृदुपलम्भा-
नुपलम्भाभ्यामेव कालान्तरे साधनग्रहणप्राग्दृष्टसा-
ध्यसाधनस्मरणप्रत्यभिज्ञापरम्परया जायते । उप-
लम्भश्च साध्यसत्त्व एव हेतूपलम्भ इति । अनुपल-
म्भश्च साध्याभावे हेतोरनुपलम्भ इति । साध्यसाध-
नग्रहणात्मकाविमौ प्रमाणमात्रेणाभिप्रेतौ ॥

वाच्यवाचकभावसम्बन्धज्ञानन्तु क्वचिदावापो-
द्वापाभ्यां समुदेति । यथा प्रयोजकवृद्धप्रयुक्तगामा-
नयेतिवाक्यश्रवणसमनन्तरगवानयनप्रवृत्तिमत्प्रयो-
ज्यवृद्धचेष्टाप्रेक्षणजन्यैतद्वाक्यजन्यैतदर्थविषयकज्ञा-
नवानयमित्यनुमानज्ञानवतोऽपि बालस्य तत्त-

दर्थविशेष्यकतद्वाक्यघटिततत्तत्पदवाच्यत्वसंशय-
वतः कालान्तरीयप्रयोजकवृद्धप्रयुक्तगां नयाश्वमा-
नयेतिगोशब्दानयनशब्दविषयकावापोद्वापवद्वाक्य-
श्रवणजन्यप्रयोज्यवृद्धप्रवृत्तितो गोजातीयोऽर्थो गो-
शब्दस्य वाच्यो गोजातीयश्च शब्दो गोजातीयस्य
वाचक इत्येवं रूपस्तर्कः समुल्लसति । क्वचिच्चाप्तपुरुष-
प्रयुक्तेन परार्थतर्करूपेणेदृशोऽर्थ ईदृशशब्दवाच्यं
ईदृशशब्दश्चेदृशार्थस्य वाचक इति वाक्येन वाच्य-
वाचकभावप्रतिपत्तिः । तर्के चानुभवः स्मृतिः प्रत्य-
भिज्ञानश्च कारणम् ॥

इति तर्कनिरूपणम्

हेतुज्ञानव्याप्तिस्मरणकारणकं साध्यविज्ञानमनु-
मानम् । यथा पर्वतो वह्निमानिति विज्ञानम् ॥

निश्चितव्याप्तिमान् हेतुः । यथा वह्नौ साध्ये
धूमः । व्याप्तिमत्त्वमेव हेतो रूपं न तु पक्षसत्त्वसप-
क्षसत्त्वविपक्षासत्त्वात्मकं त्रिरूपं, अबाधितत्वास-
त्प्रतिपक्षाभ्यां पञ्च रूपं वा । असाधारणत्वाभावात् ॥

हेतौ साध्याभाववदवृत्तित्वं व्याप्तिः । इयमेवा-
न्यथानुपपत्तिप्रतिबन्धाविनाभावशब्दैरुच्यते । वह्निं
विना धूमस्यानुपपत्तेर्वह्निसत्त्व एव धूमोपपत्तेश्च वह्नि-
निरूपितान्यथानुपपत्त्यादिशब्दवाच्या व्याप्तिर्धूमे

वर्तते । अतो धूमो व्याप्यो निरूपकश्च वह्निर्व्यापकः ।
तथा च व्याप्यसत्त्वेऽवश्यं व्यापकसत्त्वं, व्यापक-
सत्त्व एव च व्याप्येन भवितव्यमिति व्याप्यव्याप-
कभावनियमः सिद्ध्यति ॥

सोऽयं व्याप्यपरपर्यायो नियमो द्विविधः ।
सहभावनियमः क्रमभावनियमश्चेति ॥

तत्र सहभावनियम एकसामग्रीप्रसूतयो रूप-
रसयोर्व्याप्यव्यापकयोश्च शिंशपात्ववृक्षत्वयोर्भ-
वति ॥

क्रमभावनियमस्तु कृत्तिकोदयरोहिण्युदययोः
पूर्वोत्तरभाविनोः, कार्यकारणयोश्च धूमवह्नयोर्भ-
वति ॥

प्रमाणाबाधितमनिर्णीतं सिषाधयिषितं सा-
ध्यम् । यथा वह्निमत्पर्वतः । अस्यैव च पक्ष इति
नामान्तरम् । साध्यविशिष्टत्वेन धर्मिण एव सिषा-
धयिषितत्वात् । इदं चानुमानजन्यप्रतिपत्तिकाला-
पेक्षया । व्याप्तिग्रहणवेलायां तु वह्न्यादिधर्म एव
साध्यः ॥

धर्मिणश्च प्रसिद्धिः प्रमाणाद्विकल्पादुभयतो
वा ज्ञेया । यथाऽस्ति सर्वज्ञ इत्यत्र धर्मिणः सर्वज्ञ-
स्य विकल्पात् सिद्धिः । पर्वतो वह्निमानित्यत्र पर्व-

तस्य प्रत्यक्षप्रमाणात्, शब्दः परिणामीत्यादौ कालत्र-
यवर्तिशब्दधर्मिण उभयात् ॥

हेतुर्द्विविधो विधिस्वरूपः प्रतिषेधस्वरूपश्चेति ।
तथा विधिस्वरूपो हेतुर्द्विधा विधिसाधको निषेधसा-
धकश्चेति । एवं प्रतिषेधस्वरूपो हेतुरपि ॥

तत्र विधिसाधको विधिरूपो हेतुर्व्याप्यकार्य-
कारणपूर्वोत्तरसहचरभेदात् षोढा । विधिस्तु सद-
सदात्मके पदार्थे सदंशः, असदंशश्च प्रतिषेधः । प्र-
तिषेधश्चतुर्धा प्रागभावप्रध्वंसाभावान्योन्याभावा-
त्यन्ताभावभेदात् । यन्नवृत्तावेव कार्याविर्भावः स
प्रागभावः । यथा घटं प्रति मृत्पिण्डः । यदुत्पत्तिनि-
बन्धनं कार्यविघटनं स प्रध्वंसाभावः । यथा घटं प्रति
कपालकदम्बकम् । स्वरूपान्तरात् स्वरूपव्यवच्छेदोऽ-
न्योन्याभावः । यथा पटस्वभावाद्धटस्वभावस्य ।
कालत्रयेऽपि तादात्म्यपरिणतिनिवृत्तिरत्यन्ताभावः ।
यथा जीवाजीवयोः । सोऽयं प्रतिषेधः कथञ्चिदधि-
करणाद्भिन्नाभिन्नः ।

विध्यात्मको हेतुः साध्याविरुद्धप्रतिषेध्यविरुद्ध-
भेदेन द्विधा । एवं निषेधात्मकोऽपि ।

तत्र शब्दः परिणामी प्रयत्नानन्तरीयकत्वा-
दिति व्याप्यो विधिहेतुः । पर्वतो वह्निमान् धूमा-

दिति कार्यात्मकः । भविष्यति वृष्टिर्विलक्षणमेघोपलम्भादिति कारणात्मकः । उद्देष्यति शकटं कृत्तिकोदयादिति पूर्वचरः । उदिता चित्रा स्वात्युदयादित्युत्तरचरः । रूपवान् रसादिति सहचर इतीमानिन्यविरुद्धविधिहेतोरुदाहरणानि ॥

विरुद्धविधिहेतुः प्रतिषेधसाधको प्रतिषेध्यस्वभावविरुद्धः प्रतिषेध्यस्य साक्षाद्व्याप्यादिभेदेन च सप्तप्रकारः ॥

नास्त्येव सर्वथैकान्तोऽनेकान्तोपलम्भादिति प्रतिषेध्यस्य यः स्वभावः सर्वथैकान्तत्वं तेन साक्षाद्विरुद्धो विधिहेतुः । नास्य नवतत्त्वनिश्चयस्तत्संशयादिति प्रतिषेध्यस्य नवतत्त्वनिश्चयस्य विरुद्धेनानिश्चयेन व्याप्यः । नास्त्यत्र शीतं धूमादिति प्रतिषेध्यशीतविरुद्धवह्निकार्यरूपः । न देवदत्ते सुखमस्ति हृदयशल्यादिति प्रतिषेध्यसुखविरुद्धदुःखकारणरूपः । मुहूर्तान्ते नोद्देष्यति शकटं रेवत्युदयादिति प्रतिषेध्यशकटोदयविरुद्धाश्विन्युदयपूर्वचरः । मुहूर्त्तात्प्राङ् नोदगाद्भरणिः पुष्योदयादिति प्रतिषेध्यभरण्युदयविरुद्धपुनर्वसूदयोत्तरचरः । नास्त्यस्य मिथ्याज्ञानं सम्यग्दर्शनादिति प्रतिषेध्यमिथ्याज्ञानविरुद्धसम्यग्ज्ञानसहचर इति ॥

अविरुद्धनिषेधात्मको हेतुः प्रतिषेधसाधने
स्वभावव्यापककार्यकारणपूर्वचरोत्तरचरसहचरभेदेन
सप्तधा ॥

भूतलेऽत्र कुम्भो नास्ति दृश्यत्वे सति तत्स्व-
भावानुपलम्भादित्यविरुद्धस्वभावानुपलब्धिरूपो
निषेधात्मको हेतुः । अत्र शिंशपा नास्ति वृक्षाभा-
वादित्यविरुद्धव्यापकानुलब्धिः । नास्त्यत्र सामर्थ्य-
वद्बीजमङ्कुरानवलोकनादित्यविरुद्धकार्यानुपलब्धिः ।
नास्त्यत्र धूमो वह्न्यभावादित्यविरुद्धकारणानुपल-
ब्धिः । न भविष्यति मुहूर्तान्ते शकटं कृत्तिकोदया-
नुपलब्धेरित्यविरुद्धपूर्वचरानुपलब्धिः । नोदगाद्भू-
रणिः मुहूर्तात्प्राक् कृत्तिकोदयानुपलम्भादित्यविरु-
द्धोत्तरचरानुपलब्धिः । नास्त्यस्य सम्यग्ज्ञानं सम्य-
ग्दर्शनानुपलम्भादित्यविरुद्धसहचरानुपलब्धिः ॥

विरुद्धनिषेधात्मको हेतुर्विधिप्रतीतौ कार्यकारण-
स्वभावव्यापकसहचरभेदेन पञ्चधा ॥

अत्र शरीरिणि रोगातिशयो वर्तते नीरोगव्या-
पारानुपलब्धेरिति साध्यविरुद्धारोग्यकार्यव्यापारा-
नुपलब्धिरूपो निषेधहेतुः । अस्त्यस्मिन् जीवे कष्ट-
मिष्टसंयोगाभावादिति साध्यविरुद्धसुखकारणानुप-
लब्धिः । सर्वं वस्त्वनेकान्तात्मकमेकान्तस्वभावानु-

पलम्भादिति साध्यविरुद्धस्वभावानुपलब्धिः । अस्त्यत्र छाया औष्ण्यानुपलब्धेरिति साध्यविरुद्धतापव्यापकानुपलब्धिः । अस्त्यस्य मिथ्याज्ञानं सम्यग्दर्शनानुपलब्धेरिति साध्यविरुद्धसम्यग्ज्ञानसहचरानुपलब्धिः ॥

अनुमानं द्विविधं स्वार्थं परार्थञ्च । वचननिरपेक्षं विशिष्टसाधनात्साध्यविज्ञानं स्वार्थम् । यथाहि वह्निधूमयोर्गृहीताविनाभावः पुरुषः कदाचिद्बुधरादिसमीपमेत्य तत्राविच्छिन्नधूमलेखां पश्यन् यो यो धूमवान् स स वह्निमानिति स्मृतव्याप्तिकः पर्वतो वह्निमानिति प्रत्येति । इदमेव स्वार्थमुच्यते ॥

वचनसापेक्षं विशिष्टसाधनात् साध्यविज्ञानं परार्थम् । उपचाराद्वचनमपि परार्थम् । वचनञ्च प्रतिज्ञाहेत्वात्मकम् । मन्दमतिमाश्रित्य तूदाहरणोपनयनिगमनान्यपि ॥

अनुमेयधर्मविशिष्टधर्मिबोधकशब्दप्रयोगः प्रतिज्ञा । यथा पर्वतो वह्निमानिति वचनम् ॥

उपपत्त्यनुपपत्तिभ्यां हेतुप्रयोगो हेतुवचनम् । यथा तथैव धूमोपपत्तेः धूमस्यान्यथानुपपत्तेरिति च ॥ एकत्रोभयोः प्रयोगो नावश्यकः । अन्यतरेणैव साध्यसिद्धेः ॥

दृष्टान्तबोधकशब्दप्रयोग उदाहरणम् । साधर्म्य-
तो वैधर्म्यतो वा व्याप्तिस्मरणस्थानं दृष्टान्तः । यथा
महानसादिर्हृदादिश्च ॥

दृष्टान्तप्रदर्शितसाधनस्य साध्यधर्मिण्युपसंहा-
रवचनमुपनयः । यथा तथा चायमिति ॥

साध्यधर्मस्य धर्मिण्युपसंहारवचनं निगमनम् ।
यथा तस्मात्तथेति ॥

इति सद्धेतुनिरूपणम्

असिद्धविरुद्धानैकान्तिकास्त्रयो हेत्वाभासाः ।
हेतुस्वरूपाप्रतीतिप्रयुक्ताप्रतीतव्याप्तिको हेतुरसिद्धः ।

स द्विविधः वादिप्रतिवाद्युभयासिद्धोऽन्यतरा-
सिद्धश्चेति । तत्राद्यो यथा शब्दोऽनित्यश्चाक्षुषत्वा-
दिति । अत्र शब्दस्य चाक्षुषत्वं नोभयस्य सिद्धम् ।

द्वितीये प्रतिवाद्यसिद्धो यथा वृक्षा अचेतना
मरणरहितत्वादिति । हेतुरयं वृक्षे जैनस्य प्रतिवा-
दिनोऽसिद्धः । प्राणवियोगरूपमरणस्य स्वीकारात् ॥

वाद्यसिद्धो यथा शब्दः परिणामी उत्पत्तिमत्त्वा-
दिति । अत्र शब्दस्योत्पत्तिमत्त्वं वादिनः सांख्य-
स्यासिद्धम् ॥

साध्यधर्मविपरीतव्याप्तिको हेतुर्विरुद्धः । यथा

शब्दो नित्यः कार्यत्वादिति । अत्र कार्यत्वमनित्यत्व-
व्याप्यम् ॥

संदिग्धव्याप्तिको हेतुरनैकान्तिकः । स द्विविधः
संदिग्धविपक्षवृत्तिको निर्णीतविपक्षवृत्तिकश्चेति ॥

आद्यो यथा विवादापन्नः पुरुषो न सर्वज्ञो वक्तृ-
त्वादिति । अत्र विपक्षे सर्वज्ञे वक्तृत्वं संदिग्धम् ॥

द्वितीयो यथा पर्वतो वह्निमान् प्रमेयत्वादिति ।
अत्र विपक्षे हृदादौ प्रमेयत्वं निर्णीतम् ॥

पक्षाभासस्त्रिविधः । प्रतीतसाध्यधर्मविशे-
षणको निराकृतसाध्यधर्मविशेषणकोऽनभीप्सित-
साध्यधर्मविशेषणकश्चेति ॥

आद्यो यथा महानसं वह्निमदिति पक्षीकृते
महानसे वह्नेः प्रसिद्धत्वादयं दोषः । इदमेव सिद्ध-
साधनमपि ॥

द्वितीयो यथा वह्निनुष्ण इति प्रत्यक्षेण निरा-
कृतसाध्यधर्मविशेषणकः । अपरिणामी शब्द इति
पक्षः परिणामी शब्द इत्यनुमानेन तथा । धर्मोऽन्ते
न सुखप्रद इति धर्मोऽन्ते सुखप्रद इत्यागमेन तथा ।
चैत्रः काणः इति पक्षः विद्यमानाक्षिद्वयस्य चैत्रस्य
सम्यक् स्मरतः स्मरणेन तथा । सहशे वस्तुनि

तदेवेदमिति पक्षः तेन तुल्यमिदमिति प्रत्यभि-
ज्ञया तथा । यो यो मित्रातनयः स स इयाम इति
पक्षः, यो यः शाकाद्याहारपरिणामपूर्वकमित्रातनय-
स्स इयाम इति तर्केण तथा । नरशिरःकपालं शुचीति
लोकेन तथा । नास्ति प्रत्यक्षातिरिक्तं प्रमाणमिति
पक्षीकुर्वतश्चार्वाकस्य पक्षोऽयं स्ववचनेन तथा ॥

तृतीयो यथा शब्दस्यानित्यत्वमिच्छतश्शब्दो
नित्य इति पक्षस्तस्यानभीप्सितसाध्यधर्मविशेष-
णक इति ॥

पक्षाभासादिसमुद्भूतं ज्ञानमनुमानाभासम् ॥

असत्यां व्याप्तौ तर्कप्रत्ययस्तर्काभासः । यथा
यो यो मित्रातनयः स स इयाम इति ॥

तुल्ये वस्तुन्यैक्यस्य, एकस्मिंश्च तुल्यतायाः
प्रत्यभिज्ञानं प्रत्यभिज्ञाभासः । यथा तदेवौषध-
मिति, एकस्मिंश्च घटे तेन सदृशमिति ज्ञानम् ॥

अननुभूते तदिति बुद्धिः स्मरणाभासः ।
यथाऽननुभूतशुक्लरूपस्य पुरुषस्य तच्छुक्लं रूप-
मिति बुद्धिः ॥

मेघादौ गन्धर्वनगरादिज्ञानं दुःखादौ सुखा-
दिप्रत्यक्षश्चेन्द्रियानिन्द्रियनिमित्तकसांव्यवहारिक-
प्रत्यक्षाभासः ॥

शिवराजर्षेरसंख्यातद्वीपसमुद्रेषु सप्तद्वीपसमु-
द्रज्ञानमवध्याभासः ॥

मनःपर्यवकेवल्योस्तु नाभासत्वं संयमविशुद्धि-
जन्यत्वात् कृत्स्नावरणक्षयसमुद्भूतत्वाच्च ॥

आगमाभासस्त्वग्रे वक्ष्यते ॥

दृष्टान्तवद्भासमानो दृष्टान्ताभासः । स द्विविधः
साधर्म्यदृष्टान्ताभासो वैधर्म्यदृष्टान्ताभासश्चेति ।
साधर्म्यदृष्टान्तो नवविधः साध्यसाधनोभयविकल
संदिग्धसाध्यसाधनोभयानन्वयाप्रदर्शितान्वयविप-
रीतान्वयभेदात् ॥

नित्यशब्दोऽमूर्तत्वादित्यत्र दुःखस्य दृष्टान्त-
त्वे तस्यानित्यत्वेन साध्यधर्मविकलता, परमाणो-
र्दृष्टान्तत्वे मूर्तत्वेन तस्य साधनविकलता, घटस्य-
दृष्टान्तत्वे तूभयविकलता ॥

अयं चैत्रो रागी वक्तृत्वाद्देवदत्तवदित्यत्र देव-
दत्ते रागित्वस्य संदिग्धतया संदिग्धसाध्यधर्मा ।
अयं वक्ता रागित्वान्मैत्रवदिति संदिग्धसाधनधर्मा ।
अयं न सर्वज्ञो रागित्वात् मुनिवदिति दृष्टान्ते अ-
सर्वज्ञत्वरगित्वयोः संदिग्धत्वात्संदिग्धोभयधर्मा ॥

चैत्रोऽयं रागी वक्तृत्वान्मैत्रवदिति दृष्टान्ते

साध्यहेत्वोः सत्त्वेऽपि यो यो वक्ता स स रागादि-
मानिति व्याप्त्यसिद्ध्या अनन्वयः ॥

अनित्यः शब्दः कार्यत्वात् घटवदित्यत्र अन्वय-
सहचारसत्त्वेऽप्यप्रदर्शनादप्रदर्शितान्वयः । तत्रैव
यदनित्यं तत्कृतकं यथा घट इत्युक्तौ विपरीता-
न्वयः ॥

वैधर्म्यदृष्टान्ताभासोऽपि नवविधः । असिद्ध-
साध्यसाधनोभयव्यतिरेकसंदिग्धसाध्यसाधनोभ-
यव्यतिरेकाव्यतिरेकाप्रदर्शितव्यतिरेकविपरीतव्य-
तिरेकभेदात् ॥

अनुमानं भ्रमः प्रमाणत्वात् यो भ्रमो न भवति
स न भवति प्रमाणं यथा स्वप्नज्ञानमिति दृष्टान्तः
स्वप्नज्ञाने भ्रमत्वनिवृत्त्यसिद्ध्या असिद्धसाध्यव्यति-
रेकः । निर्विकल्पकं प्रत्यक्षं प्रमाणत्वात् यन्न प्रत्यक्षं
न तत् प्रमाणं यथानुमानमित्यत्रानुमानेऽप्रमाणत्वा-
सिद्ध्याऽसिद्धसाधनव्यतिरेकः । घटो नित्यानित्यः
सत्त्वात् यो न नित्यानित्यः न स सन् यथा पट इति
दृष्टान्तोऽसिद्धसाध्यसाधनोभयव्यतिरेकः ॥

कपिलोऽसर्वज्ञः अक्षणिकैकान्तवादित्वात् यन्नै-
वं तन्नैवं यथा बुद्ध इति दृष्टान्तः सर्वज्ञत्वस्य बुद्धे
संदिग्धतया संदिग्धसाध्यव्यतिरेकः । चैत्रोऽग्राह्य-

वचनः रागित्वात् यन्नैवं तन्नैवं यथा तथागत इति
दृष्टान्तस्तथागते अरागित्वस्य संशयात्संदिग्धसा-
धनव्यतिरेकः । बुधोऽयं न सर्वज्ञः रागित्वादित्यत्र
यः सर्वज्ञः सो न रागी यथा बुद्ध इति दृष्टान्ते
उभयस्य संशयात् संदिग्धसाध्यसाधनोभयव्य-
तिरेकः ॥

चैत्रोऽयमरागी वक्तृत्वाद्यन्नैवं तन्नैवं यथा पाषा-
णशकलमिति दृष्टान्ते साध्यसाधनोभयव्यतिरेकस्य
सत्त्वेऽपि व्याप्त्या व्यतिरेकासिद्धेरव्यतिरेकः ॥

अनित्यशब्दः कृतकत्वाद्गगनवदिति दृष्टान्तो
व्यतिरेकस्याप्रदर्शनादप्रदर्शितव्यतिरेकः ॥

तत्रैव यदकृतकं तन्नित्यं यथा गगनमित्युक्ते
विपरीतव्यतिरेकः ॥

पर्वतो वह्निमान् धूमात् यो धूमवान्स वह्निमान्
यथा महानसं वह्निमांश्च पर्वतो धूमवानित्युपसंहरणे
उपनयाभासः । तत्रैव तस्माद्धूमवान् पर्वतो वह्निम-
न्महानसमिति निगमने निगमनाभास इति दिक् ॥

इत्याभासनिरूपणं समाप्तञ्चानुमानम् ॥

यथार्थप्रवक्तृवचनसम्भूतमर्थविज्ञानमागमः ।
अर्थविज्ञानहेतुत्वादाप्तशब्दोऽप्यागम उपचारात् ।

यथा गोष्ठे गौरस्ति, धर्मसाध्यः परलोकोऽस्ती-
त्यादयः ॥

प्रक्षीणदोषो यथास्थितार्थपरिज्ञाता यथास्थिता-
र्थप्रख्यापको यथार्थवक्ता । अयं द्विविधो लौकिकः
पित्रादिः, लोकोत्तरस्तीर्थकरादिः ॥

शब्दश्च सङ्केतसापेक्षः स्वाभाविकार्थबोधजन-
कशक्तिमांश्च ॥

वक्तृगुणदोषाभ्याश्चास्य याथार्थ्यायाथार्थ्ये ॥

सोऽयं शब्दो वर्णपदवाक्यरूपेण त्रिविधः ॥

भाषावर्गेणात्मकपरमाण्वारब्धो मूर्तिमानका-
रादिवर्णः । घटादिसमुदायघटकवर्णानामपि प्रत्येक-
मर्थवत्त्वमेव । तद्व्यत्यये अर्थान्तरगमनात् ॥

स्वार्थप्रत्यायने शक्तिमान् पदान्तरघटितवर्णा-
पेक्षारहितः परस्परसहकारिवर्णसंघातः पदम् ॥

स्वार्थप्रत्यायने शक्तिमान् वाक्यान्तरघटितप-
दापेक्षारहितः परस्परसहकारिपदसमूहो वाक्यम् ॥

अनेकान्तात्मके पदार्थे विधिनिषेधाभ्यां प्रवर्त-
मानोऽयं शब्दः सप्तभङ्गीं यदानुगच्छति तदैवास्य
पूर्णार्थप्रकाशकत्वात् प्रामाण्यम् । घटोऽस्तीत्यादि-

लौकिकवाक्यानामर्थप्रापकत्वमात्रेण लोकापेक्षया प्रामाण्येऽपि न वास्तविकं प्रामाण्यं, पूर्णार्थाप्रकाशकत्वात्, सप्तभङ्गीसमनुगमाभावाच्च ॥

तत्र प्रश्नानुगुणमेकधर्मिविशेष्यकाविरूढविधिनियेषात्मकधर्मप्रकारकबोधजनकसप्तवाक्यपर्याप्तसमुदायत्वं सप्तभङ्गीत्वम् ॥

वाक्यानि च स्यादस्त्येव घटः, स्यान्नास्त्येव घटः, स्यादस्ति नास्ति च घटः, स्यादवक्तव्य एव, स्यादस्ति चावक्तव्यश्च, स्यान्नास्ति चावक्तव्यश्च, स्यादस्ति नास्ति चावक्तव्यश्चेति ॥

सप्तविधप्रष्टृप्रश्नवशात्सप्तवाक्यप्रवृत्तिः प्रश्नानां सप्तविधत्वं तज्जिज्ञासायास्सप्तधात्वात्, सप्तधात्वं जिज्ञासायाः सप्तधा संशयोदयात्, संशयानां सप्तधात्वं तु तद्विषयधर्माणां सप्तधात्वाद्विश्लेष्यम् ॥

ते च धर्माः कथञ्चित्सत्त्वं, कथञ्चिदसत्त्वं क्रमार्पितोभयं, कथञ्चिदवक्तव्यत्वं, कथञ्चित्सत्त्वविशिष्टावक्तव्यत्वं, कथञ्चिदसत्त्वविशिष्टावक्तव्यत्वं, क्रमार्पितोभयविशिष्टावक्तव्यत्वश्च ॥

तत्र प्रथमे भङ्गे सत्त्वस्य प्रधानतया भानं, द्वितीयेऽसत्त्वस्य प्राधान्येन, तृतीये क्रमार्पितसत्त्वा-

सत्त्वयोश्चतुर्थेऽवक्तव्यत्वस्य पञ्चमे सत्त्वविशिष्टाव-
क्तव्यत्वस्य षष्ठेऽसत्त्वविशिष्टावक्तव्यत्वस्य सप्तमे तु
क्रमार्पितसत्त्वासत्त्वविशिष्टावक्तव्यत्वस्य । अस-
त्त्वादीनां तु गुणभावेन प्रतीतिः ॥

क्रमार्पितसत्त्वासत्त्वरूपो धर्मः कथञ्चित्सत्त्वाद्य-
पेक्षया भिन्नः, प्रत्येकधकारादिवर्णापेक्षया घटपद-
वत् । अवक्तव्यत्वञ्च सहार्पितास्तित्वनास्तित्वयो-
स्सर्वथा वक्तुमशक्यत्वम् ॥

इयं सप्तभङ्गी सकलादेशविकलादेशाभ्यां द्विधा ।

तत्र एकधर्मविषयकबोधजनकं सत् यौगपद्येन
अभेदवृत्त्याऽभेदोपचारेण वा तद्धर्माभिन्नानेकयाव-
द्धर्मात्मकपदार्थबोधजनकवाक्यं सकलादेशः ॥

क्रमेण भेदप्राधान्येन भेदोपचारेण वा एकधर्मा-
त्मकपदार्थविषयकबोधजनकवाक्यं विकलादेशः ॥

अभेदवृत्त्यभेदोपचारौ कालस्वरूपार्थसम्बन्धो-
पकारगुणिदेशसंसर्गशब्दैरष्टाभिर्ग्राह्यौ ॥

तथाहि स्यादस्त्येव घट इत्यादौ अस्तित्वात्म-
कैकधर्मबोधजनकत्वं वर्तते तथा एककालावच्छिन्नै-
काधिकरणनिरूपितवृत्तित्वैकगुणिगुणत्वैकाधिकरण-

वृत्तित्वैकसम्बन्धप्रतियोगित्वैकोपकारकत्वैकदेशाव-
च्छिन्नवृत्तित्वैकसंसर्गप्रतियोगित्वैकशब्दवाच्यत्व-
धर्मैः अस्तित्वेनाभिन्ना अनेके ये धर्मास्तदात्मकप-
दार्थबोधजनकत्वमपीति । सम्बन्धे कथञ्चित्तादात्म्य-
लक्षणे अभेदः प्रधानं भेदो गौणः, संसर्गे त्वभेदो
गौणः भेदः प्रधानम् । तथा च भेदविशिष्टाभेद-
स्सम्बन्धः अभेदविशिष्टभेदस्संसर्ग इति विवेकः ।
अयञ्च पर्यायार्थिकनयस्य गुणभावे द्रव्यार्थिकनयस्य
प्रधानभावे युज्यते ॥

द्रव्यार्थिकस्य गौणत्वे पर्यायार्थिकस्य प्राधान्ये
त्वभेदस्योपचारः कार्योऽभेदासंभवात् ।

तथा हि नैकत्रैकदा विरुद्धनानागुणानामभेद-
संभवो धर्मिभेदात्, नापि स्वरूपेण, प्रतिगुणं स्व-
रूपभेदात् । नाप्यर्थेन, स्वाधारस्यापि भेदात् । नवा
सम्बन्धेन, सम्बन्धिभेदेन सम्बन्धभेदात् । नाप्यु-
पकारेण, तत्तज्जन्यज्ञानानां भेदात् । नापि गुणिदे-
शेन, तस्यापि प्रतिगुणमनेकत्वात् । नापि संसर्गेण,
संसर्गिभेदेन भेदात् । नापि शब्देन, अर्थभेदेन तस्य
भेदादिति । तस्मादभेदमुपचर्य तद्धर्माभिन्नानेकया-
वद्धर्मात्मकवस्तुबोधजनकत्वं वाक्यानामिति ॥

घटस्यादस्त्येवेति प्रथमं वाक्यमितरधर्माप्र-

निषेधमुखेन विधिविषयकं बोधं जनयति । अत्र स्या-
च्छब्दोऽभेदप्राधान्येनाभेदोपचारेण वा सामान्यतः
अनन्तधर्मवन्तमाह । अस्तिशब्दोऽस्तित्वधर्मवन्त-
माह । एवकारः अयोगव्यवच्छेदमाह, तथा चाभेद-
प्राधान्येनाभेदोपचारेण वा सामान्यतोऽनन्तधर्मा-
त्मको घटः प्रतियोग्यसमानाधिकरणघटत्वसमा-
नाधिकरणात्यन्ताभावाप्रतियोगिस्वद्रव्याद्यवच्छि-
न्नास्तित्ववानिति बोधः ॥

घटः स्यान्नास्त्येवेति द्वितीयं वाक्यमन्यधर्मा-
प्रतिषेधमुखेन निषेधविषयकं बोधं जनयति । अत्रापि
तादृशो घटः प्रतियोग्यसमानाधिकरणघटत्वसमा-
नाधिकरणात्यन्ताभावाप्रतियोगिपरद्रव्याद्यवच्छिन्न-
नास्तित्ववानिति बोधः ॥

स्यादस्ति नास्ति च घट इति तृतीयं वाक्यं तादृशो
घटे क्रमार्पितस्वपररूपाद्यवच्छिन्नास्तित्वनास्तित्वा-
वच्छिन्नत्वं बोधयति । तथा च तादृशो घटः क्रमा-
र्पितस्वपररूपाद्यवच्छिन्नास्तित्वनास्तित्वोभयधर्म-
वानिति बोधः ॥

स्यादवक्तव्य एव घट इति चतुर्थं वाक्यं युगपत्
स्वरूपपररूपादीनामपेक्षणे वस्तु न केनापि शब्देन
वाच्यमिति बोधयति । तथा च तादृशो घटः सत्त्वा-

दिरूपेण वक्तव्य एव सन् युगपत्प्रधानभूतसत्त्वास-
त्त्वोभयरूपेण प्रतियोग्यसमानाधिकरणाभावाप्रति-
योग्यवक्तव्यत्ववानिति बोधः ॥

स्यादस्ति चावक्तव्यश्च घट इति पञ्चमवाक्येन
द्रव्यापेक्षया अस्तित्वविशिष्टो युगपद्द्रव्यपर्याया-
पेक्षयाऽवक्तव्यत्वविशिष्टो घटो बोध्यते । तथा चाभे-
दप्राधान्येनाभेदोपचारेण वा सामान्यतोऽनन्तधर्मा-
त्मको घटः प्रतियोग्यसमानाधिकरणघटत्वसमाना-
धिकरणात्यन्ताभावाप्रतियोगिद्रव्याद्यवच्छिन्नास्ति-
त्वविशिष्टयुगपत्स्वपरद्रव्याद्यवच्छिन्नसत्त्वासत्त्वो-
भयविषयकावक्तव्यत्ववानिति बोधः ॥

स्यान्नास्ति चावक्तव्यश्चेति षष्ठं वाक्यं परद्रव्या-
द्यपेक्षया नास्तित्वविशिष्टं युगपत्प्राधान्येन स्वपर-
द्रव्याद्यपेक्षया अवक्तव्यत्वविशिष्टं घटं प्रतिपाद-
यति । तथा च तादृशो घटः प्रतियोग्यसमानाधिक-
रणघटत्वसमानाधिकरणात्यन्ताभावाप्रतियोगिपर-
द्रव्याद्यवच्छिन्ननास्तित्वविशिष्टयुगपत्स्वपरद्रव्याद्य-
वच्छिन्नसत्त्वासत्त्वविषयकावक्तव्यत्ववानिति बोधः ॥

स्यादस्ति नास्ति चावक्तव्यश्च घट इति सप्तमं
वाक्यन्तु क्रमार्पितस्वपरद्रव्यादीन् सहार्पितस्वप-
रद्रव्यादीनाश्रित्यास्तित्वनास्तित्वविशिष्टावक्तव्य-

त्ववद्धमाह । तथा च तादृशो घटः प्रतियोग्य-
समानाधिकरणघटत्वसमानाधिकरणात्यन्ताभावा-
प्रतियोगिक्रमार्पितस्वपरद्रव्याद्यवच्छिन्नास्तित्वना-
स्तित्वोभयविशिष्टसहार्पितस्वपरद्रव्याद्यवच्छिन्ना-
स्तित्वनास्तित्वोभयधर्मविषयकावक्तव्यत्ववान् घट
इति बोधः ॥

अत्र सर्वत्र घटस्य स्वरूपं अयं घट इति ज्ञानी-
यप्रकारताश्रयान्यूनानतिप्रसक्तं घटत्वमेव, तादृश-
प्रकारत्वानाश्रयं विशेष्यावृत्ति च पटत्वादिकं पर-
रूपं, न तु तद्विन्नत्वमात्रं, द्रव्यत्वादीनां पररूपत्वा-
पत्तेः । घटादीनाञ्च पररूपादिनापि सत्त्वे पदार्थत्व-
व्याघातप्रसङ्गः, स्वपररूपग्रहणव्यवच्छेदाभ्यां हि
पदार्थत्वं व्यवस्थाप्यम् ॥

एवं तन्निष्ठाः स्थौल्यादिधर्मवर्तमानकालीनपर्या-
यपृथुबुध्नोदराद्याकाररूपादिगुणघटनक्रियाकर्तृत्वा-
दयः स्वरूपा अन्ये पररूपा बोध्याः ॥

एवं शुद्धं सृद्द्रव्यं घटस्य स्वद्रव्यं, तद्विन्नं स्व-
र्णादि परद्रव्यम् । तद्रूपेणापि घटादीनां सत्त्वे द्रव्य-
स्य प्रतिनियमो न स्यात् ॥

एवं घटस्य निजं क्षेत्रं भूतलादि परक्षेत्रं तद्विन्नं

कुड्यादि । स्वक्षेत्र इव परक्षेत्रेऽपि सत्त्वे क्षेत्रनिय-
मानुपपत्तिप्रसङ्गः ॥

एवं वर्तमानकाल एव घटस्य कालस्तद्भिन्नाती-
तादिः परकालः । स्वकालवत्परकालेऽपि घटस्य सत्त्वे
प्रतिकालनियमानुपपत्तिः प्रसज्येत ॥

इति सप्तमङ्गीनिरूपणम् ॥

अनाप्तपुरुषप्रणीतवचनसम्भूतमयथार्थशाब्द-
ज्ञानमागमाभासः ॥ तद्वचनमप्यागमाभासम् ॥

समाप्तमागमनिरूपणम् ॥

ज्ञानस्य प्रामाण्यं प्रमेयाव्यभिचारित्वमेव ।
स्वातिरिक्तग्राह्यापेक्षया प्रमेयव्यभिचारित्वं ज्ञान-
स्याप्रामाण्यम् । सर्वन्तु ज्ञानं स्वापेक्षया प्रमाणमेव ।
बाह्यार्थापेक्षया तु किञ्चित्प्रमाणं किञ्चिच्चाप्रमाणम् ॥

प्रामाण्याप्रामाण्ये च स्वकारणवृत्तिगुणदोषापे-
क्षयोत्पत्तौ परत एव । ज्ञप्तौ त्वनभ्यासदशापन्ने
परतोऽभ्यासदशापन्ने च स्वत एवेति ॥

परिच्छेद्यमस्य प्रमाणस्य सामान्यविशेषाद्यने-
कान्तात्मकं वस्तु । तत्र सामान्यं द्विविधं तिर्यक्सामान्यमूर्ध्वतासामान्यं चेति । व्यक्तिषु सदृशी परिण-
तिस्तिर्यक्सामान्यं । यथा शुक्लकृष्णादिगोव्यक्तिषु

गौगौरिति प्रतीतिसाक्षिको गोत्वादिधर्मः । प्रमाणं चात्र गौगौरिति प्रत्ययो विशिष्टनिमित्तनिबन्धनः विशिष्टबुद्धित्वादिति ॥

पूर्वोत्तरपरिणामानुगामि द्रव्यमूर्ध्वतासामान्यम् । यथा कटककंकणादिपरिणामेषु काञ्चनमिति प्रतीतिसाक्षिकं काञ्चनद्रव्यम् ॥

विशेषोऽपि द्विविधो गुणः पर्यायश्चेति ॥

सहभावी गुणः यथा आत्मन उपयोगादयः पुद्गलस्य ग्रहणगुणो धर्मास्तिकायादिनाश्च गतिहेतुत्वादयः ॥

क्रमभावी पर्यायः । यथा सुखदुःखहर्षविषादादयः ॥

अभिन्नकालवर्तिनो गुणाः, विभिन्नकालवर्तिनस्तु पर्यायाः ॥

अत्र य एव सुखादयो गुणास्त एव पर्याया इति कथं भेद इति नो वाच्यम् कालभेदेन तद्भेदस्यानुभवात् ॥

प्रमाणजन्यं फलं द्विविधमनन्तरं परम्परमिति । अज्ञाननिवृत्तिरनन्तरफलम् । केवलिनामपि प्रतीक्षणं अशेषार्थविषयाज्ञाननिवृत्तिरूपपरिणतिर-

स्त्येव । अन्यथा द्वितीयादिसमये तदनभ्युपगमे अज्ञ-
त्वप्रसङ्गः ॥

केवलज्ञानस्य परम्परफलं माध्यस्थ्यं हानोपादा-
नेच्छाया अभावात् । तीर्थकरत्वनामोदयात्तु हितो-
पदेशप्रवृत्तिः । सुखन्तु न केवलज्ञानस्य फलं, अशे-
षकर्मक्षयस्य फलत्वात् ॥

तद्विन्नप्रमाणानान्तु हानोपादानोपेक्षाबुद्ध्यः
फलम् ॥

फलञ्च प्रमाणात् भिन्नाभिन्नं, प्रमाणतया परि-
णतस्यैवात्मनः फलत्वेन परिणमनात्तयोः कथञ्चि-
दभेदः । कार्यकारणभावेन प्रतीयमानत्वाच्च कथ-
ञ्चिद्भेदः ॥

इति समाप्तं प्रमाणनिरूपणम् ॥

प्रमाणञ्च निश्चयात्मकमेव, आरोपविरोधित्वात् ।

अतत्प्रकारके वस्तुनि तत्प्रकारकत्वज्ञानमारोपः ।
स त्रिधा विपर्ययसंशयानध्यवसायभेदात् ॥

अन्यथास्थितवस्त्वेककोटिमात्रप्रकारकनिश्चयो
विपर्ययः, यथा शुक्ताविदं रजतमिति ज्ञानम् ॥

अत्र हि स्मरणोपढौकितं रजतं तद्देशतत्काल-
योरविद्यमानमपि दोषमहिम्ना सन्निहितत्वेन भा-

सत इति विपरीताख्यातिरूपमिदम् । स्मरणञ्च चा-
कचिक्रयादिसमानधर्माणां शुक्तौ दर्शनाद्भवति ॥

एवं बाष्पधूलीपटलादौ धूमभ्रमाद्बहिविरहिते
देशे बह्व्यनुमानमयं देशो बहिमानिति । क्षणि-
काक्षणिके वस्तुनि बौद्धागमात्सर्वथा क्षणिकत्व-
ज्ञानं, भिन्नाभिन्नयोर्द्रव्यपर्याययोर्नैयायिकवैशेषि-
कशास्त्रत एकान्तभेदज्ञानं, नित्यानित्यात्मके शब्दे
मीमांसकशास्त्रत एकान्तनित्यत्वज्ञानमित्यादीनि
विपरीतोदाहरणानि ॥

अनिश्चितनानांशविषयकं ज्ञानं संशयः । यथा
स्थाणुर्वा पुरुषो वेति ज्ञानम् । इदञ्च स्थाणुत्वपुरु-
षत्वान्यतरनिश्चायकप्रतिषेधकप्रमाणाभावादारोह-
परिणाहात्मकसाधारणधर्मदर्शनात्कोटिद्वयविषयक-
स्मरणाच्च समुन्मिषति । अयं प्रत्यक्षधर्मिकः संश-
यः ! परोक्षधर्मिविषयको यथा कचिद्वनप्रदेशे शृङ्ग-
मात्रदर्शनेन किं गौरयं गवयो वेति संशयः ॥

विशिष्टविशेषास्पर्शि ज्ञानमनध्यवसायः ।
यथा गच्छता मार्गे किमपि मया स्पृष्टमिति ज्ञानम् ।
अयमनध्यवसायः प्रत्यक्षविषयः । परोक्षविषयस्तु
गोजातीयपरिज्ञानविधुरस्य विपिननिकुञ्जे सालामा-
त्रदर्शनेन सामान्यतः पिण्डमात्रमनुमाय प्रदेशेऽ-

स्मिन् कोऽयं प्राणीति विशेषानुल्लेखि ज्ञानम् । अनि-
श्चितानेककोटिविषयकः संशयः । सर्वथा कोट्यवि-
षयकोऽनध्यवसाय इत्यनयोर्भेदः । तथा अनवस्थि-
तानेकांशाप्रकारके वस्तुनि अनवस्थितानेकांशप्रका-
रकत्वावगाहनात्संशयः आरोपरूपः । अनध्यवसा-
यस्य संशयविपर्ययात्मकारोपेण सहायथार्थपरिच्छे-
दकत्वसाम्यादारोपरूपत्वमुपचारवृत्त्या भाव्यम् ॥

इत्यारोपनिरूपणम्

श्रुताख्यप्रमाणबोधितांशग्राहकोऽनिराकृतेतरां
शो वक्तुरभिप्रायविशेषो नयः । यथार्थवस्तुवैकदेश-
ग्राहकत्वान्नयस्य यथार्थनिर्णयत्वरूपप्रमाणत्वं ना-
स्त्येव । अत एव च नाप्रमाणत्वम् । अपि तु प्रमाणा-
प्रमाणाभ्यां भिन्नं ज्ञानान्तरमेव ॥

स च नैगमसङ्ग्रहव्यवहारजुसूत्रशब्दसमभिरू-
ढैवम्भूतभेदात्सप्तविधः ॥

आद्यास्त्रयो द्रव्यार्थिकनयाः, परे चत्वारः पर्या-
यार्थिकनयाः । द्रव्यमात्रविषयकत्वात्पर्यायमात्रवि-
षयकत्वाच्च । गुणानां पर्यायेऽन्तर्भावः । ऊर्ध्वतासा-
मान्यस्य द्रव्येऽन्तर्भावः, तिर्यक्सामान्यस्य तु व्य-
ञ्जनपर्यायरूपस्य पर्यायेऽन्तर्भावः । स्थूलाः काला-
न्तस्थायिनः शब्दानां संकेतविषया व्यञ्जनपर्याया
इति प्रावचनिकप्रसिद्धिः । अतो नाधिकनयशङ्का ॥

तत्र गौणमुख्यभावेन धर्मद्वयधर्मिद्वयधर्मधर्म्युभयान्यतमविषयकं विवक्षणं नैगमनयः । यथा पर्वते पर्वतीयवह्निरिति । अत्र वह्नयात्मको धर्मः प्रधानं विशेष्यत्वात् पर्वतीयत्वरूपव्यञ्जनपर्यायो गौणो वह्निविशेषणत्वात् । एवमनित्यज्ञानमात्मनः, घटे नीलं रूपमित्यादयो धर्मद्वयविषयकदृष्टान्ता भाव्याः ॥

काठिन्यवद्द्रव्यं पृथिवीत्यादौ पृथिवीरूपधर्मिणो विशेष्यत्वान्मुख्यत्वं काठिन्यवद्द्रव्यस्य विशेषणत्वाद्गौणत्वम् । यद्वा काठिन्यवद्द्रव्यस्य विशेष्यत्वान्मुख्यता पृथिव्या विशेषणत्वाद्गौणता । एवं रूपवद्द्रव्यं सूतं, पर्यायवद्द्रव्यं वस्तिवत्यादीनि धर्मिद्वयविषयकविवक्षणे उदाहरणानि ॥

रूपवान् घट इत्यत्र तु घटस्य धर्मिणो विशेष्यत्वात्प्रधानता, रूपस्य धर्मस्य तद्विशेषणत्वाद्गौणता । इत्थं ज्ञानवानात्मा नित्यसुखी मुक्तः क्षणिकसुखी विषयासक्तजीव इत्यादीनि धर्मधर्म्युभयविषयकविवक्षणे निदर्शनानि ॥

स्वव्याप्ययावद्विशेषेष्वासीन्यपूर्वकं सामान्यविषयकाभिप्रायविशेषः सङ्ग्रहः । स द्विविधः परापरभेदात् ॥

परसामान्यमवलम्ब्य विधायौदासीन्यं तद्विशेषेषु अर्थानामेकतया ग्रहणाभिप्रायः परसङ्ग्रहः । यथा विश्वमेकं सदविशेषादिति । अनेन वक्त्राभिप्रायेण सत्त्वरूपसामान्येन विश्वस्यैकत्वं गृह्यते । एवं शब्दानामप्रयोगाच्च विशेषेषूदासीनता प्रतीयते ॥

अपरसामान्यमवलम्ब्य तथाभिप्रायोऽपरसङ्ग्रहः । यथा धर्माधर्माकाशकालपुद्गलजीवानामैक्यं, द्रव्यत्वाविशेषादिति ।

अनेनाप्यभिप्रायेण द्रव्यत्वरूपापरसामान्येन धर्मादीनामेकत्वं तद्विशेषेषूदासीनत्वञ्च गृह्यते ॥

प्रतिषेधपरिहारेण सङ्ग्रहविषयीभूतार्थविषयकविभागप्रयोजकाभिप्रायो व्यवहारनयः । यथा सत्त्वधर्मेणैकतया संगृहीतस्य सतः द्रव्यपर्यायाभ्यां विभागकरणाभिप्रायो यत्सत् तद्विधा द्रव्यं पर्यायश्चेति । एवं द्रव्यत्वेन संगृहीतस्य द्रव्यस्य धर्मादिरूपेण षोढा विभागकरणाभिप्रायो यद्द्रव्यं तद्धर्मादिरूपेण षोढेति ॥

द्रव्यं गौणीकृत्य प्राधान्यतया वर्तमानक्षणवृत्तिपर्यायमात्रप्रदर्शनाभिप्रायविशेषः ऋजुसूत्रनयः । यथा सम्प्रति सुखपर्यायोऽस्ति दुःखपर्यायोऽस्ति, द्वेषपर्यायो वास्तीत्यभिप्रायाः । अत्र हि सद-

प्यात्मद्रव्यं नाप्यते सुखादिपर्यायांस्तु प्रधानेन प्रकाश्यत इति ॥

कालकारकलिङ्गसंख्यापुरुषोपसर्गाणां भेदेन सन्तमप्यभेदमुपेक्ष्यार्थभेदस्य शब्दप्राधान्यात्प्रदर्शकाभिप्रायविशेषः शब्दनयः । यथा बभूव भवति भविष्यति सुमेरुरिति कालभेदेन सुमेरुभेदं, करोति कुम्भं क्रियते कुम्भ इत्यादौ कर्तृत्वकर्मत्वरूपकारकभेदात्कुम्भभेदं, पुष्यस्तारका इत्यादौ लिङ्गभेदेनार्थभेदं, आपोऽम्भ इत्यादौ संख्याभेदेन जलस्य भेदं, एहि मन्थे रथेन यास्यसि नहि यास्यसि यातस्ते पितेत्यादौ मध्यमोत्तमरूपपुरुषभेदेनार्थभेदं, सन्तिष्ठतेऽवतिष्ठत इत्यादावुपसर्गभेदेन चार्थभेदं प्रतिपादयति शब्दनयः कालादिप्राधान्यात् । अभेदं पुनर्न तिरस्करोति अपि तु गौणीकरोति ॥ पर्यायभेदे तु नार्थभेदमभ्युपैति नयोऽयम् ॥

निर्वचनभेदेन पर्यायशब्दानां विभिन्नार्थाभ्युपगमाभिप्रायस्समभिरूढनयः । यथा इन्दनादिन्द्रः शकनाच्छक्रः पूर्वार्णत्पुरन्दर इत्यादयः । अत्र हि परमैश्वर्यवत्त्वसमर्थत्वामरपुरविभेदकत्वरूपप्रवृत्तिनिमित्तमाश्रित्यैषां शब्दानां भिन्नार्थत्वाभ्युपगमः अस्य नयस्य विषयः । अत्राप्यभेदस्य न निरासः ॥

तत्तत्क्रियाविधुरस्यार्थस्य तत्तच्छब्दवाच्यत्वमप्र-
तिक्षिपन् शब्दानां स्वस्वप्रवृत्तिनिमित्तक्रियाविशि-
ष्टार्थाभिधायित्वाभ्युपगम एवम्भूतनयः । यथा पर-
मैश्वर्यप्रवृत्तिविशिष्ट इन्द्रशब्दवाच्यः सामर्थ्यक्रि-
याविशिष्टश्शक्रपदबोध्यः, असुरपुरभेदनक्रियावि-
शिष्टः पुरन्दरशब्दवाच्य इत्येवंरूपाभिप्रायाः ॥

तत्राद्याश्चत्वारो नया अर्थनया अर्थप्रधानत्वात्
अन्त्ये त्रयस्तु शब्दनयाः शब्दवाच्यार्थविषयत्वात् ॥

नैगमो भावाभावविषयकः, सङ्ग्रहस्सर्वभाव-
विषयकः, व्यवहारः कालत्रयवृत्तिकतिपयभावप्रका-
रप्रख्यापकः, वर्तमानक्षणमात्रस्थायिपदार्थविषय
ऋजुसूत्रः, कालादिभेदेन भिन्नार्थविषयश्शब्दनयः,
व्युत्पत्तिभेदेन पर्यायशब्दानां विभिन्नार्थतासमर्थन-
परः समभिरूढः, क्रियाभेदेन विभिन्नार्थतानिरूपण-
पर एवंभूतनय इत्युत्तरोत्तरनयापेक्षया पूर्वपूर्वनयस्य
महाविषयत्वं बोध्यम् ॥

धर्मद्वयधर्मिद्वयधर्मधर्मिद्वयानां सर्वथा पार्थक्या-
भिप्रायो नैगमाभासः यथा वह्निपर्वतवृत्तित्वयोः
अनित्यज्ञानयोः रूपनैत्ययोः आत्मवृत्तिसत्त्वचैत-
न्ययोः काठिन्यवद्द्रव्यपृथिव्योः रूपवद्द्रव्यमूर्तयोः
पर्यायवद्द्रव्यवस्त्वोः ज्ञानात्मनोः नित्यसुखमुक्तयोः

क्षणिकसुखविषयासक्तजीवयोश्च सर्वथा भेदाभि-
प्रायः । वैशेषिकनैयायिकयोर्दर्शनमेतदाभास एव ॥

परसामान्यमपरसामान्यं वाभ्युपगम्य तद्विशे-
षनिराकरणाभिप्रायः सङ्ग्रहनयाभासः । यथा जग-
दिदं सदेव तद्व्याप्यधर्मानुपलम्भादिति । अद्वैत-
सांख्यदर्शने एतदाभासरूपे । एवं द्रव्यमेव तत्त्वं
तद्विशेषाणामदर्शनादित्यादयोऽभिप्रायविशेषाः ॥

काल्पनिकद्रव्यपर्यायाभिमन्ता व्यवहाराभा-
सः । यथा चार्वाकदर्शनम् । तत्र हि काल्पनिकभूत-
चतुष्टयमात्रविभागो दृश्यते । प्रमाणसंपन्नजीवद्र-
व्यपर्यायादिविभागस्तिरस्क्रियते ॥

कालत्रयस्थायिपदार्थव्युदसनपूर्वकं वर्तमानक्ष-
णमात्रवृत्तिपर्यायावलम्बनाभिप्राय ऋजुसूत्रनया-
भासः । यथा बौद्धदर्शनम् । बुद्धो हि क्षणमात्रस्था-
यिनमेव पदार्थं प्रमाणतया स्वीकरोति तदनुगामिप्र-
त्यभिज्ञाप्रमाणसिद्धमेकं स्थिरभूतं द्रव्यं नाभ्युपैति ॥

कालादिभेदेन शब्दस्य भिन्नार्थवाचित्वमेवेति
अभेदव्युदसनाभिप्रायः शब्दनयाभासः । यथा बभूव
भवति भविष्यति सुमेरुरित्यादौ भूतवर्तमानभवि-
ष्यत्कालीनान् भिन्नभिन्नानेव प्रमाणविरुद्धान् रत्न-
सानूनभिदधति तत्तच्छब्दा इत्याद्यभिप्रायः ॥

पर्यायशब्दानां निरुक्तिभेदेन भिन्नार्थत्वमेव न त्वर्थगतोऽभेदोपीति योऽभिप्रायः स समभिरूढनयाभासः । यथा शक्रपुरन्दरेन्द्रशब्दानां भिन्नाभिधेयत्वमेव भिन्नशब्दत्वादित्यभिप्रायः ॥

प्रवृत्तिनिमित्तक्रियाविरहितमर्थं शब्दवाच्यतया सर्वथानभ्यपगच्छन्नभिप्रायविशेष एवम्भूतनयाभासः । यथा घटनादिक्रियाविरहितघटादेर्घटादिशब्दवाच्यत्वव्युदासाभिप्राय इति ॥

नयस्येदृशस्य वस्त्वैकदेशस्याज्ञाननिवृत्तिरनन्तरफलम् । परम्परफलन्तु वस्त्वैकदेशविषयकहानोपादानोपेक्षाबुद्ध्यः । उभयविधमपि फलं नयात्कथञ्चित् भिन्नाभिन्नं विज्ञेयम् ॥

इति नयनिरूपणम् ॥

स्वपरपक्षसाधनदूषणविषयं तत्त्वनिणयविजयान्यतरप्रयोजनं वचनं वादः । साधनात्मकं दूषणात्मकञ्च वचनं स्वस्वाभिप्रेतप्रमाणरूपमेव स्यात् । तदन्यस्य प्रमाणाभासत्वान्निर्णायकत्वानुपपत्तेः । जल्पवितण्डयोस्तु न कथान्तरत्वं वादेनैव चरितार्थत्वात् ॥

कथारम्भकस्तु जिगीषुस्तत्त्वनिर्णिनीषुश्च । अङ्गीकृतधर्मसाधनाय साधनदूषणवचनैर्विजयमिच्छुर्जिगीषुः ॥

स्वीकृतधर्मस्थापनाय साधनदूषणवचनैस्तत्त्व-
संस्थापनेच्छुः तत्त्वनिर्णिनीषुः । अयं स्वस्य संदेहादि-
संभवे स्वात्मनि तत्त्वनिर्णयं यदेच्छति तदा स्वात्मनि
तत्त्वनिर्णिनीषुर्भवति । परानुग्रहार्थं परस्मिन् तत्त्वनि-
र्णयं यदेच्छति तदा परात्मनि तत्त्वनिर्णिनीषुर्भवति ॥

स्वात्मनि तत्त्वनिर्णिनीषुः शिष्यसब्रह्मचारिसु-
हृदादयः । परस्मिन् तत्त्वनिर्णिनीषुश्च गुर्वादिः ।
अयं ज्ञानावरणीयकर्मणः क्षयोपशमात् समुत्पन्नम-
त्यादिज्ञानवान् केवलज्ञानवान् वा भवति । स्वात्मनि
तत्त्वनिर्णिनीषुस्तु क्षायोपशमिकज्ञानवानेव । जिगी-
षुरप्येवमेव ॥

एवमेव प्रत्यारम्भकोऽपि विज्ञेयः ॥

तथा च आरम्भको जिगीषुः स्वात्मनि तत्त्वनि-
र्णिनीषुः क्षायोपशमिकज्ञानवान् केवली चेति चतु-
र्विधः सम्पन्नः, एवं प्रत्यारम्भकोऽपि ॥

यदो भावपि जिगीषू, जिगीषुक्षायोपशमिकज्ञा-
निनौ, जिगीषुकेवलिनौ वा वादिप्रतिवादिनौ भवतः,
तदा वादिप्रतिवादिसभ्यसभापतिरूपाणि चत्वार्य-
ङ्गान्यपेक्षितानि ॥

यदा स्वात्मनि तत्त्वनिर्णिनीषुर्वादी प्रतिवादी

च परत्र तत्त्वनिर्णिनीषुः क्षायोपशमिकज्ञानवान् तदा समर्थश्चेत्प्रतिवादी वादिप्रतिवादिरूपाङ्गद्वयमेवापेक्षितम् । असमर्थश्चेत् सभ्येन सहाङ्गत्रयमपेक्षितम् । केवली चेत्प्रतिवादी तदाऽङ्गद्वयमेव ॥

यदा क्षायोपशमिकज्ञानवान् परत्र तत्त्वनिर्णिनीषुर्वादी प्रतिवादी च जिगीषुस्तदा चत्वार्यङ्गानि, स्वात्मनि तत्त्वनिर्णिनीषुः क्षायोपशमिकज्ञानवान् परत्र तत्त्वनिर्णिनीषुर्वा प्रतिवादी तदा असमर्थत्वेऽङ्गत्रयं समर्थत्वे च अङ्गद्वयं, केवली चेत्प्रतिवादी तदा अङ्गद्वयमपेक्षितम् ॥

यदा तु केवली वादी जिगीषुश्च प्रतिवादी तदा चत्वार्यङ्गानि, स्वात्मनि तत्त्वनिर्णिनीषुः क्षायोपशमिकज्ञानवान्वा प्रतिवादी तदाऽङ्गद्वयमेवापेक्षितम् ॥

जिगीषुस्वात्मतत्त्वनिर्णिनीष्वोः, स्वात्मतत्त्वनिर्णिनीषुजिगीष्वोः, स्वात्मतत्त्वनिर्णिनीष्वोरुभयोरुभयोश्च केवलिनोर्वादिप्रतिवादिभावासम्भवान्न वादः प्रवर्तते ॥

प्रथमं वादारम्भको वादी । तदनु तद्विरुद्धारम्भकः प्रतिवादी । एतौ स्वपरपक्षस्थापनप्रतिषेधौ प्रमाणतः कुर्वीयाताम् ॥

उभयसिद्धान्तपरिज्ञाता धारणावान् बहुश्रुतः

स्फूर्तिमान् क्षमी मध्यस्थः सभ्यः । वादोऽयं त्रिभिः
सभ्यैरन्यूनो भवेत् ॥

सभ्यैरेतैः यथायोगं वादिप्रतिवादिनोः प्रतिनि-
यतवादस्थाननियमनं, कथाविशेषनियमनं, पूर्वो-
त्तरवादनिर्देशः, तद्वचनगुणदोषावधारणं, तत्त्वप्र-
काशनेन यथासम्यं वादविरामः, जयपराजयप्रका-
शनञ्च कार्यम् ॥

प्रज्ञाऽऽज्ञासम्पत्तिसमताक्षमालङ्कृतः सभा-
पतिः । अनेन च वादिप्रतिवादिभ्यां सभ्यैश्च प्रति-
पादितस्यार्थस्यावधारणं, तयोः कलहनिराकरणं त-
योश्शपथानुगुणं पराजितस्य शिष्यत्वादिनियमनं
पारितोषिकादिवितरणञ्च कर्त्तव्यम् ॥

इति वादनिरूपणम् ।

पूर्वागमान् पुरस्कृत्य भेदलक्षणतो दिशा ।
बालसंवित्प्रकाशाय सम्यक्संवित्प्रकाशिता ॥



चरणकरणभेदेन द्विविधं सम्यक् चरणम् ।

व्रतश्रमणधर्मसंयमवैयावृत्यब्रह्मचर्यगुप्तिज्ञाना-
दितपःक्रोधनिग्रहरूपेण नवविधोऽप्यवान्तरभेदत-
स्सप्ततिविधं चरणम् ॥

हिंसानृतस्तेयाब्रह्मपरिग्रहेभ्यो विरमणरूपाणि
पञ्च व्रतानि ॥

प्रमादसहकारेण कायादिव्यापारजन्यद्रव्यभा-
वात्मकप्राणव्यपरोपणं हिंसा तस्मात्सम्यग्ज्ञान-
श्रद्धानपूर्विका निवृत्तिः प्रथमं व्रतम् ॥

अतद्वृत्ति तत्प्रकारकमप्रियमपथ्यं वचनम-
नृतं, तस्मात्तथा विरतिर्द्वितीयं व्रतम् । असत्यं
चतुर्विधं भूतनिहवाभूतोद्भावनाथान्तरगर्हाभेदात् ।
आद्यं आत्मा पुण्यं पापं वा नास्तीत्यादिकम् । आत्मा
सर्वगत इत्यादि द्वितीयम् । गव्यश्वत्ववचनं तृतीयम् ।
क्षेत्रं कृष काणं प्रति काण इत्यादि वचनं तुर्यम् ॥

स्वाम्याद्यदत्तवस्तुपरिग्रहणं स्तेयं तस्मात्तथा
विरतिस्तृतीयं व्रतम् ॥

औदारिकवैक्रियशरीरविलक्षणसंयोगादिजन्य
विषयानुभवनमब्रह्म, तस्मात्तथा विरतिस्तुर्यं व्रतम् ॥

सचित्ताचित्तमिश्रेषु द्रव्येषु मूर्च्छा परिग्रहस्त-
तश्च तथा विरतिः पञ्चमं व्रतम् ॥

क्षमामार्दवार्जवशौचसत्यसंयमतपस्त्यागाकिञ्च-
न्यब्रह्मचर्याणि श्रमणधर्मा दश ॥

सति सामर्थ्ये सहनशीलता क्षमा । सापराधि-
न्यप्युपकारबुद्धिरवश्यं भावित्वमतिरपायेषु, क्रोधा-
दिषु दुष्टफलकत्वज्ञानं, आत्मनिन्दाश्रवणेऽप्यवि-
कृतमनस्कत्वं क्षमैवात्मधर्म इति बुद्धिश्च क्षमा-
यामुपकारिका ॥

गर्वपराङ्मुखस्य श्रेष्ठेष्वभ्युत्थानासनादिभिर्वि-
नयाचरणं मार्दवम् । जातिरूपैश्वर्यकुलतपःश्रुतलाभ-
वीर्येष्वहम्भावो मार्दवविरोधी । अतस्ततो निवर्तेत ॥

कालुष्यविरहश्शौचम् । तद् द्रव्यभावभेदा-
द्विधा । शास्त्रीयविधिना यतिजनशरीरगतमहाब्र-
णादिक्षालनमाद्यम् । रजोहरणादिष्वपि ममतावि-
रहो द्वितीयं, ममत्वमत्र मनःकालुष्यम् ॥

यथावस्थितार्थप्रतिपत्तिकरं स्वपरहितं वचः
सत्यम् ॥

इन्द्रियदमनं संयमः । तपस्तु पूर्वमेवोक्तम् ॥

बाह्याभ्यन्तरोपधिशरीरान्नपानादिविषयकभा-
वदोषपरित्यजनं त्यागः ॥

शरीरधर्मोपकरणादिषु मूर्च्छाराहित्यमाकिञ्च-
न्यम् ॥

व्रतपरिपालनाय ज्ञानाभिवृद्धये कषायपरिपा-
पाकाय च गुरुकुलवासो ब्रह्मचर्यम् ॥

सनियमं शरीरवाङ्मनोनिग्रहसंयमः । स च
सप्तदशविधः पृथिव्यप्तेजोवायुवनस्पतिकायद्वित्रि-
चतुःपञ्चेन्द्रियप्रेक्ष्योपेक्ष्यापहृत्यप्रमृज्यकायवाङ्मन-
उपकरणसंयमभेदात् ॥

तत्र पृथिवीकायिकादारभ्य पञ्चेन्द्रियं यावद्ये
नवविधा जीवाः तेषां करणत्रयैः कृतकारितानुम-
तिभिः संघट्टपरितापव्यापत्तिपरिहारः पृथिवीका-
यादि संयमो नवविधो ज्ञेयः ॥

स्थानादीन् विलोक्य क्रियाचरणं प्रेक्ष्यसंयमः ।
साधुप्रभृतीन् प्रवचनोदितक्रियासु व्यापारयतः
स्वस्वक्रियासु व्यापारवतः गृहस्थादीनुपेक्षमाणस्य
संयम उपेक्ष्यसंयमः ॥

चरणानुपकारकवस्तुनिग्रहो विधिना च प्राणि-
संसक्तभक्तपानादिपरित्यजनमपहृत्यसंयमः ॥

दृषिदृष्टस्थण्डिलवस्त्रादीनां विशिष्टप्रदेशगमने
रजोऽवगुण्ठितपादादीनाञ्च रजोहरणादिना प्रमार्जनं
प्रमृज्यसंयमः ॥

धावनादिदुष्टक्रियानिवृत्तिशुभक्रियाप्रवृत्त्युभ-
यरूपः कायसंयमः । हिंस्रपरुषादिनिवृत्तिशुभवा-

कप्रवृत्त्युभयरूपो वाक्संयमः । अभिद्रोहादिनिवृ-
त्तिपूर्वकधर्मध्यानादिप्रवृत्तिर्मनस्संयमः ॥

पुस्तकाद्यजीवकायसंयम उपकरणसंयमः ।

शास्त्रोदितविधिना गौरवजनकक्रियानुष्ठान-
प्रवृत्तिर्वैयावृत्यम् । तच्च आचार्योपाध्यायतपस्वि-
शैक्षकगलानगणकुलसङ्घसाधुसमनोज्ञसम्बन्धित्वा-
द्दशविधम् ॥

ज्ञानाद्याचारे प्रधान आचार्यः । स पञ्चविधः
प्रव्राजको दिगाचार्यः श्रुतोद्देष्टा श्रुतसमुद्देष्टाऽऽम्ना-
यार्थवाचकश्चेति ॥

सामायिकादिब्रतारोपयिता प्रव्राजकः । सचि-
त्ताचित्तमिश्रवस्त्वनुज्ञायी दिगाचार्यः । प्रथमत आ-
गमोपदेष्टा श्रुतोद्देष्टा । उद्दिष्टगुर्वाद्यभावे स्थिर-
परिचितकारयितृत्वेन सम्यग्धारणानुप्रवचनेन च
तस्यैवागमस्य समुद्देष्टा अनुज्ञाता वा श्रुतसमुद्देष्टा ।
आम्नायस्योत्सर्गापवादात्मकार्थप्रवक्ता आम्नाया-
र्थवाचकः ॥

आचारविषयविनयस्य स्वाध्यायस्य वाऽऽचा-
र्यानुज्ञया साधूनामुपदेशक उपाध्यायः ।

किञ्चिदूनषण्मासान्तोग्रतपोऽनुष्ठाता तपस्वी ।
अनारोपितविविक्तव्रतः शिक्षायोग्यश्शैक्षिकः । अ-

पटुर्व्याध्याक्रान्तो मुनिर्ग्लानः । श्रुतस्थविरपरम्प-
रानुयायी गणः । एकजातीयानेकगच्छसमूहः कुलम् ।
ज्ञानदर्शनचरणगुणवान् श्रमणादिः सङ्घः । ज्ञाना-
दिपौरुषेयशक्तिभिर्मोक्षसाधकः साधुः । एकसमा-
चारीसमाचरणपरस्साधुस्समनोज्ञः ॥

वसतिकथानिषद्येन्द्रियकुड्यन्तरपूर्वक्रीडितप्र-
णीतातिमात्राहारभूषणगुप्तिभेदेन ब्रह्मचर्यगुप्तिर्न-
वधा ॥

स्त्रीषण्डादिवासस्थानवर्जनं वसतिगुप्तिः । रागा-
नुबन्धिस्त्रीसंलापचरित्रवर्णनपरित्यागः कथागुप्तिः ।
स्यासनपरिवर्जनं निषद्यागुप्तिः । रागप्रयुक्तस्वङ्गो-
पाङ्गविलोकनत्यजनमिन्द्रियगुप्तिः । एककुड्यान्तरि-
तमैथुनशब्दश्रवणस्थानपरित्यागः कुड्यन्तरगुप्तिः ।
प्राक्तनतत्क्रीडास्मरणवैधुर्यं पूर्वक्रीडितगुप्तिः । अति-
स्निग्धमधुराद्याहारपरिहारः प्रणीतगुप्तिः । मानाधि-
काहारपरिवर्जनमतिमात्राहारगुप्तिः । स्नानविलेप-
नादिशरीरशुश्रूषावर्जनं भूषणगुप्तिः ॥

ज्ञानदर्शनचरणभेदतो ज्ञानादि त्रिविधम् ।

कर्मक्षयोपशमसमुत्थावबोधतद्धेतुद्वादशाङ्गाद्य-
न्यतरत् ज्ञानम् । तत्त्वश्रद्धानं दर्शनम् । पापव्या-
पारेभ्यो ज्ञानश्रद्धानपूर्वकविरतिश्चरणम् ॥

बाह्याभ्यन्तरभेदेन द्वादशविधानि तपांसि पूर्व-
मेवोक्तानि ॥

उदीर्णक्रोधादिचतुष्टयनिग्रहः क्रोधनिग्रहः ॥

इति चरणनिरूपणम् ॥

पिण्डविशुद्धिसमिति भावनाप्रतिमेन्द्रियनिरोध-
प्रतिलेखनागुप्त्यभिग्रहभेदेनाष्टविधमपि करणमवा-
न्तरभेदात्सप्ततिविधम् ॥

सर्वदोषरहिताऽऽहारोपाश्रयवस्त्रपात्रपरिग्रहा-
त्मिकाश्चतस्रः पिण्डविशुद्धयः ॥

साध्वाचरणे शास्त्रोदितविधिना सम्यक्प्रवृत्तिः
समितिः । सा चेर्यादिरूपा पञ्चविधा पूर्वमेवोक्ता
वेदितव्या ॥

धर्मार्थं चित्तस्थिरीकरणहेतुर्विचारो भावना ।
द्वादशविधा सा चेत्थम् ॥

बाह्यान्तरनिखिलपदार्थेष्वनित्यत्वचिन्तनमनि-
त्यभावना । अनया चैषां संयोग आसक्तिर्विप्रयोगे
च दुःखमपि पुरुषस्य न स्यात् ॥

जन्मजरामरणादिजन्यदुःखपरिवेष्टितस्य जन्तो-
स्संसारे कापि अर्हच्छासनातिरिक्तं किमपि शरणं
न विद्यत इति भावनाऽशरणभावना । एवं भाव-
यतः सांसारिकेषु भावेषु वैराग्यं समुत्पद्येत ॥

संसारे बन्धम्यमाणानां जनानां सर्व एव स्व-
जनाः परजनाश्चेति विचारः संसारभावना । एवं
विचारयतः केष्वपि ममत्वाभावान्निर्विण्णस्य सं-
सारपरिहाराय यत्न उदीयात् ॥

एक एवाहं जाये म्रिये न मे कश्चिदात्मीयः परो
वा, न वा कश्चिन्मदीयं दुःखाद्यपहर्तुं प्रभवतीत्येवं
विचिन्तनमेकत्वभावना । अनया च निःसङ्गतां
यायात् ॥

वैधर्म्येण शरीरभिन्नतयाऽऽत्मानुचिन्तनमन्य-
त्वभावना । अनया च देहात्माभिमाननिवृत्तिर्जा-
येत ॥

अशुचिमयः कायोऽशुचिहेतुकोऽशुचिस्यन्दी
चेति विचारोऽशुचिभावना । एतया च शरीरविषये
निर्ममत्वं स्यात् ॥

इन्द्रियाद्याश्रवद्वारा कर्मागमनचिन्तनमाश्रव-
भावना । अनया चाश्रवनिरोधाय यतेत ॥

आश्रवदोषास्सर्वे पापोपार्जननिरोधपटिष्ठसंवर-
वतो नैव स्पृशन्तीति विलोकनं संवरभावना । अनया
च संवराय घटेत ॥

नरकादिषु कर्मफलविपाकोदयोऽबुद्धिपूर्वकः तपः

परीषदादिकृतश्च कुशलमूल इति विभावनं निर्जरभावना । अनया च कर्मपरिक्षयाय यतेत ॥

पञ्चास्तिकायरूपानेकपरिणाम्युत्पादव्ययध्रौव्यात्मकं लोकं विचित्रस्वभावमिति विचारणा लोकभावना । एतया च निर्ममत्वमुदीयात् ॥

तत्र अलोकभिन्नः केवलिनावलोक्यमानो लोकः । स च पञ्चास्तिकायात्मकः कटिन्यस्तहस्तयुग्मवैशाखसंस्थानसंस्थितपादनराकृतिरुत्पत्तिस्थितिव्ययात्मकश्चतुर्दशरज्जुपरिमाण ऊर्ध्वाधस्तिर्यग्भेदभिन्नः ॥

असंख्येययोजनकोटाकोटिप्रमाणा रज्जुः ॥

तत्र रुचकादधो नवशतयोजनान्युल्लंघ्य साधिकसप्तरज्जुप्रमाणो लोकान्तावधिरधोमुखमल्लकाकृतिर्भवनपतिनारकनिवासयोग्योऽधोलोकः ॥

रुचकस्तु रत्नप्रभापरनामकघर्मापृथिव्युपरितनक्षुल्लकप्रतरद्विके मेरुधराधरमध्ये उपर्यधोभावेन स्थितश्चतुरस्राकृतिराकाशप्रदेशाष्टकः ॥

अयञ्च मध्यलोकस्य मध्यं दिग्विदिग्व्यवहारमूलम् ॥

रत्नशर्करावालुकापङ्कधूमतमोमहातमःप्रभापरपर्याया घर्मावंशाशैलाञ्जनारिष्टामघामाघवत्यभिधानास्सप्त पृथिव्योऽधोऽधः पृथुतराः ॥

ताश्च प्रत्येकमनुक्रमतो घनोदधिघनवाततनवा-
ताकाशैर्लब्धप्रतिष्ठा वलयिताश्च ॥

एतस्मिन् लोके रत्नप्रभादिक्रमेणोत्कर्षत एक-
त्रिसप्तदशसप्तदशद्वाविंशतित्रयस्त्रिंशत्सागरोपमा-
युष्का जघन्यतो दशवर्षसहस्रैकत्रिसप्तदशसप्तदश-
द्वाविंशतिसागरोपमायुष्का अनवरताशुभतरले-
श्यापरिणामशरीरवेदनाविक्रिया अन्योन्योदीरित-
दुःखा नारका वसन्ति ॥

रत्नप्रभायाश्चाशीतिसहस्रोत्तरैकलक्षयोजनस्थू-
लाया योजनसहस्रमुपर्यधश्च विहायान्तर्जघन्यतो
दशसहस्रवर्षायुष्काणामुत्कृष्टत किञ्चिदधिकसाग-
रोपमायुष्काणां भवनपतीनां भवनानि वर्तन्ते ।
तत्रैव भागान्तरे रत्नप्रभीया नारका वसन्ति ॥

द्वात्रिंशदष्टविंशतिविंशत्यष्टादशषोडशाष्टस-
हस्राधिकलक्षयोजनबाहल्यादशर्करादयः । अत्र तु
नारका एव वसन्ति ॥

उपरितनसहस्रयोजनस्योर्ध्वमधश्च योजनशतं
मुत्तवा मध्ये पिशाचाद्यष्टविधानां जघन्यतो दश-
सहस्रवर्षायुष्काणामुत्कृष्टत एकपत्योपमायुष्काणां
व्यन्तराणां नगराणि सन्ति ॥

ऊर्ध्वशतयोजनेषु चोपर्यधश्च दशयोजनानि

विहाय मध्ये वानव्यन्तरनिकाया निवसन्ति । एते च व्यन्तराणामवान्तरभेदाः ॥

रुचकादुपर्यधश्चाष्टादशशतजयोजनमितो व्यन्तरनरज्योतिषादिनिवासयोग्यो श्लक्ष्ण्यकृतिस्तिर्यग्विशालश्शुभपरिणामी तिर्यग्लोकः ॥

मध्यलोकाभिधाने तिर्यग्लोके पूर्वपूर्वापेक्षया द्विगुणविस्तारा असंख्याता वलयाकृतयो जम्बूद्वीपादि स्वयम्भूरमणसमुद्रान्ता द्वीपसमुद्रास्सन्ति ॥

मध्ये लक्षयोजनपरिमाणस्य जम्बूद्वीपस्य नाभिरिव भूतलं योजनसहस्रेणावगाहमानश्चत्वारिंशद्योजनमितचूलायुतो नवाधिकनवतिसहस्रयोजनसमुच्छ्रायोऽधो दशयोजनसहस्रं विस्तृत ऊर्ध्वश्च योजनसहस्रविस्तारो भद्रशालादिभिश्चतुर्भिर्वनैः परिवृतो मेरुभूधरः काञ्चनमयो वर्तुलाकारो विलसति ॥

जम्बूद्वीपे चोत्तरोत्तरक्रमेणोत्तरदिग्वर्तीनि क्षेत्रव्यवच्छेदकहिमवन्महाहिमवन्निषधनीलरुक्मिशिखरिवर्षधरपर्वतालङ्कृतानि भरतहैमवतहरिविदेहरम्यकहैरण्यवतैरावतनामभाञ्जि सप्त क्षेत्राणि । एवमेव धातकीखण्डे पुष्करार्धे च द्विगुणानि क्षेत्राणि ॥

मेरुगिरेर्दक्षिणतो निषधस्योत्तरतो देवकुरवः ।

नीलपर्वतादक्षिणेन तदुत्तरेणोत्तराः कुरवः । देवकु-
रुत्तरकुरुभ्योऽन्यत्र भरतैरावतविदेहाः कर्मभूमयः॥

एवं लवणोदकालोदपुष्करोदवरुणोदक्षीरोदघृ-
तोदेक्षुवरोदनन्दीश्वरोदारुणवरोदादिभिस्समुद्रैः क्र-
मेणान्तरिता जम्बूधातकीखण्डपुष्करवरवरुणवर-
क्षीरवरघृतवरेक्षुवरनन्दीश्वरारुणवरादयोऽसंख्याताः
स्वयम्भूरमणपर्यन्ता द्वीपसमुद्राः परित एकरज्जुवि-
ष्कम्भे वर्तन्ते ॥

तत्र पुष्करवर्द्वीपार्धं यावन्मानुषं क्षेत्रम् । ततः
परं मनुष्यलोकपरिच्छेदकः प्राकाराकारो मानुषोत्तरो
नाम भूधरो वर्तते । नास्मात्परतो जन्ममरणे मनु-
ष्याणां जायेते ॥

रुचकाभिधानसमतलादूर्ध्वं नवत्युत्तरसप्तशत-
योजनान्तेऽनुक्रमेण जघन्योत्कृष्टतः पल्योपमाष्टमच-
तुर्थभागायुष्काणां तारकाणां विमानानि । तत ऊर्ध्वं
दशयोजनेषु सहस्राधिकपल्योपमायुष्कसूर्यविमानं ।
तदुपर्यशीतियोजनेषु लक्षाधिकपल्योपमायुष्कचन्द्र-
विमानं । ततोऽप्यूर्ध्वं विंशतियोजनेषु अर्धपल्यैक-
पल्योपमायुष्काणां नक्षत्रग्रहाणां विमानानि ॥

एवममी ज्योतिर्गणा एकविंशत्युत्तरैकादशशत-
योजनदूरतो मेरुं परिभ्रमन्ति ॥

ततश्चोर्ध्वं किञ्चिद्नसप्तसप्तपरिमाण ऊर्ध्वीकृतमृदङ्गाकृतिरालोकान्तमूर्ध्वलोकः क्षेत्रत उत्कृष्टशुभपरिणामोपेतः ॥

तत्र च कल्पोपपन्नाः कल्पातीताश्च वैमानिका देवा वसन्ति ॥

सौधर्मेशानसनत्कुमारमाहेन्द्रब्रह्मलोकलान्तकमहाशुक्रसहस्रारानतप्राणतारणाच्युतभेदेन द्वादशविधानि कल्पोपपन्नदेवानां स्थानानि उपर्युपरि भवन्ति । तत्र सौधर्मदेवस्योत्कृष्टतो द्विसागरोपममायुः । ईशानस्य किञ्चिदधिकं द्विसागरोपमं सनत्कुमारस्य सप्तसागरोपमं माहेन्द्रस्य किञ्चिदधिकं तत्, अग्रिमाणाश्च दशचतुर्दशसप्तदशाष्टादशैकोनविंशतिविंशत्येकविंशतिद्वाविंशतिसागरोपमाणि । जघन्यतस्सौधर्मस्य पत्योपमं, ईशानस्य किञ्चिदधिकपत्योपमं, अग्रे तु यदधोऽधो देवानामुत्कृष्टायुरूपरितनदेवानां तज्जघन्यम् ॥

ततश्चोपर्युपरि त्रयोविंशतिसागरोपमात् एकैकाधिकसागरोपमाधिकोत्कृष्टायुष्काणां तदधो देवोत्कृष्टजघन्यायुष्काणां देवानां सुदर्शनसुप्रतिबद्धमनोरमसर्वभद्रविशालसुमनससौमनसप्रीतिकरादित्यभेदतो लोकपुरुषस्य ग्रीवाप्रदेशस्थाः कण्ठाभरणभूता नवग्रैवेयकाभिख्या स्थानविशेषास्सन्ति ॥

ततश्चोपरि पूर्वादिक्रमेण विजयवैजयन्तजयन्ता-
पराजितानि विमानानि सन्ति । मध्ये च सर्वार्थ-
सिद्धविमानम् । आद्यचतुर्विमानस्थानामुत्कृष्टतो
द्वात्रिंशत्सागरोपमं जघन्यत एकत्रिंशत्सागरोप-
ममायुः । सर्वार्थसिद्धस्थानान्तु जघन्याभावेनोत्क-
र्षेण त्रयस्त्रिंशत्सागरोपममायुः । आद्यस्थानद्वयं
घनोदधिप्रतिष्ठं तदुपरिस्थानत्रयं वायुप्रतिष्ठं तदु-
परिस्थानत्रयं च घनोदधिघनवातप्रतिष्ठं शेषाणि
च गुरुलघुगुणवत्त्वादाकाशप्रतिष्ठानि ॥

ग्रैवेयकेषु अनुत्तरे च कल्पातीता देवा निवसन्ति ॥

तत ऊर्ध्वं द्वादशयोजनात् पञ्चचत्वारिंशल्लक्ष-
योजनपरिमाणा मध्ये चाष्टयोजनबाहल्या अन्ते
मक्षिकापक्षवत्कृशतरा उत्तानातपत्राकारा ईषत्प्रा-
ग्भाराभिधानाष्टमी स्वच्छस्फटिकरूपा सिद्धशिला-
पराभिधाना पृथिवी ॥

तत ऊर्ध्वं चतुर्थगव्यूतिषष्ठभागे आलोकान्तं
सिद्धानां निवासः ॥

तत्र रुचकात्सौधर्मेशानौ यावत्सार्धरज्जुस्तत
आ सनत्कुमारमाहेन्द्रमेकरज्जुस्ततस्सहस्रारं याव-
त्सार्धं रज्जुद्वयं तस्मादच्युतं यावदेकरज्जुस्तत आ-
लोकान्तं किञ्चिदूनैका रज्जुः ॥

अधोलोकान्तादूर्ध्वलोकान्तं चतुर्दशरज्जुपरिमाणैकरज्जुविस्तृता त्रसनिवासस्थानरूपा त्रसनाडिकाऽस्ति अस्या बहिरेकेन्द्रिया एव निवसन्तीति ॥

नरकादिगतिषु मुहुर्मुहुः परिभ्रमतो मिथ्यादर्शनाद्युपहतचेतसः सम्यग्दर्शनादिनिर्मलार्हद्वर्मावाप्तिर्दुश्शक्येति परिचिन्तनं बोधिदुर्लभभावना । अतो बोधिप्राप्तौ अप्रमादी स्यात् ॥

सम्यग्दर्शनमूलः पञ्चमहाव्रतसाधनो गुप्त्यादिविशुद्धिव्यवस्थानः संसारपारकरो धर्मः परमर्षिणाऽर्हता व्याख्यातः स्वयमप्यनुष्ठितश्चेत्येवं शोचनं धर्मस्वाख्यातभावना । अस्याश्च धर्मे श्रद्धागौरवं तदनुष्ठानासक्तिश्च जायत इति ॥

विशिष्टतपोऽभिग्रहो भिक्षुप्रतिमा । सा द्वादशविधा । आमासं विशिष्टस्थानावस्थितदात्रविच्छिन्नसकृत्प्रदत्तान्नपानपरिग्रहा एकमासिकी प्रतिमा । एवं द्विमासादि यावत्सप्तमासं विशिष्टस्थानावस्थितव्यक्त्या क्रमेण द्वित्रिचतुःपञ्चषट्सप्तवारं प्रदत्तान्नपानपरिग्रहणरूपाः षट् प्रतिमा भाव्याः ॥

सप्ताहोरात्रप्रमाणा एकान्तरनिर्जलोपवासातिम-

का आचाम्लपारणारूपा ग्रामादिभ्यो बहिरूर्ध्व-
मुखशयनाद्यासनस्थितिपूर्वकघोरोपसर्गसहनरूपा
प्रतिमा अष्टमी ॥

उत्कटिकाद्यासनस्थितिपूर्विका पूर्वोक्तैव नवमी
प्रतिमा ॥

गोदोहिकाद्यासनस्थितिपूर्विका तादृश्येव दश-
मी प्रतिमा ॥

निर्जलषष्ठभक्तप्रत्याख्यानपूर्विका ग्रामाद्वहिश्च-
तुरङ्गुलान्तरचरणविन्यसनरूपा प्रलम्बितबाहुकायो-
त्सर्गकरणात्मिकाऽहोरात्रप्रमाणा प्रतिमैकादशी ॥

अष्टमभक्तपानीया ग्रामाद्वहिरीषदवनमितो-
त्तरकाया एकपुद्गलन्यस्तदृष्टिकाऽनिमिषनेत्रा सुगुप्ते-
न्द्रियग्रामा दिव्यमानुषाद्युपसर्गसहनसमर्था कायो-
त्सर्गावस्थायिन्येकरात्रिकी प्रतिमा द्वादशी ॥

तत्तद्विषयेभ्यस्तत्तदिन्द्रियाणां विरमणरूपाः
पञ्च इन्द्रियनिरोधाः ॥

आगमानुसारेण वस्त्रपात्रादीनां सम्यङ्निरी-
क्षणपूर्वकं प्रमार्जनं प्रतिलेखना ॥

सा च सूत्रार्थतत्त्वश्रद्धानसम्यक्त्वमिश्रमिथ्या-
त्वमोहनीयवर्जनकामस्नेहदृष्टिरागपरिहारशुद्धदेवगु-

रुधर्मादरकुदेवकुगुरुकुधर्मपरिवर्जनज्ञानदर्शनचारि-
त्रादरज्ञानदर्शनचारित्रविराधनापरिहारमनोवचन-
कायगुप्त्यादरमनोवाक्कायदण्डपरिहाररूपभावेनाग-
भितवचनोच्चारणपूर्वकवस्त्रादिनिरीक्षणप्रमार्जनरूपा
पञ्चविंशतिप्रकारा विज्ञेया ॥

हास्यरत्यरतिपरिहारभयशोकजुगुप्सापरिहार-
कृष्णनीलकापोतलेश्यापरिहाररसर्द्धिसातगौरवपरि-
हारमायामिथ्यानिदानशल्यपरिहारक्रोधमानमाया-
लोभपरिहारपृथिव्यप्तेजोवायुवनस्पतित्रसकायरक्ष-
णात्मकभावपूर्णवचनोच्चारणपूर्वकस्वाङ्गप्रमार्जनात्मि-
का वा सा पञ्चविंशतिरूपोपलक्षणतो बोध्या ॥

प्रागुपदर्शिता गुप्तयस्तिस्त्रः ॥

साधुनियमविशेषोऽभिग्रहः । स च द्रव्यक्षेत्र-
कालभावतश्चतुर्विधः ॥

विशिष्टद्रव्यपरिग्रहो द्रव्याभिग्रहः । विशिष्ट-
क्षेत्रस्थदातृसकाशादन्नादिग्रहणं क्षेत्राभिग्रहः । वि-
शिष्टकाल एवान्नादिग्रहणं कालाभिग्रहः । विशिष्ट-
भावयुतदातृसकाशादन्नादिपरिग्रहो भावाभिग्रहः ॥

इति करणनिरूपणम्

तद्वान् चारित्रीत्युच्यते । स पञ्चविधः पुलाकव-
कुशशकुशीलनिर्ग्रन्थस्नातकभेदात् ॥

सङ्गादिप्रयोजनाय सबलचक्रवर्त्तिविध्वंससाम-
र्थ्योपजीवनज्ञानाद्यतिचाराऽऽसेवनान्यतरेण दोष-
वान् जिनागमादप्रतिपाती च पुलाकः ॥

स द्विविधो लब्धिपुलाकस्सेवापुलाकश्चेति । देवे-
न्द्रसम्पत्तिसदृशसम्पत्तिमान् लब्धिविशेषयुक्तः पु-
लाको लब्धिपुलाकः ॥

सेवापुलाकस्तु ज्ञानदर्शनचारित्र्यलिङ्गयथासूक्ष्म-
भेदेन पञ्चविधः ।

सूत्राक्षराणां स्वलितमिलितादिभिरतिचारैर्ज्ञान-
माश्रित्याऽऽत्मनो निस्सारकारी ज्ञानपुलाकः । कुदृष्टि-
संस्तवादिभिरात्मगुणघातको दर्शनपुलाकः । मूलो-
त्तरगुणप्रतिसेवनया चारित्र्यविराधनेनात्मभ्रंशकश्चा-
रित्रपुलाकः । तत्र मूलगुणा व्रतादयः, उत्तरगुणाः
पिण्डविशुद्ध्यादयः । उक्तलिङ्गाधिकलिङ्गग्रहणनिर्हेतु-
कापरलिङ्गकरणान्यतरस्मादात्मनो निस्सारकर्त्ता लि-
ङ्गपुलाकः । ईषत्प्रमादमनःकरणकाकल्प्यग्रहणान्य-
तरेणाऽऽत्मभ्रंशको यथासूक्ष्मपुलाकः ॥

देहस्योपकरणानां वाऽलङ्काराभिलाषुकश्चरण-
मलिनकारी बकुशः । शरीरोपकरणभेदाभ्यां स
द्विविधः ॥

शृङ्गाराय तैलादिना दण्डपात्रादीन्युज्ज्वलीकृत्य
ग्रहणशील उपकरणबकुशः । अनागुप्तव्यतिरेकेण
भूषार्थं करचरणादिप्रक्षालननेत्रादिमलनिस्सारण
दन्तक्षालनकेशसंस्काराद्यनुष्ठाता शरीरबकुशः ॥

पुनरपि बकुशः पञ्चविधः । आभोगानाभोग-
संवृतासंवृतसूक्ष्मभेदात् ॥

शरीरोपकरणानामलङ्कारस्साधूनामकार्यं इति
ज्ञानवान् कर्त्ता च बकुश आभोगबकुशः । सहसा
च शरीरोपकरणानामलङ्कर्ता बकुश अनाभोगः ।
लोकैरविदितदोषो बकुशस्संवृतः । प्रकटं दोषानुष्ठाता
बकुशोऽसंवृतः । किञ्चित्प्रमादी नेत्रमलाद्यपनयकारी
बकुशस्सूक्ष्मबकुशः । एते बकुशास्सामान्येनर्द्वियश-
स्कामास्सातगौरवाश्रिता अविविक्तपरिवाराश्लेद-
योग्यशबलचारित्रा बोध्याः ॥

उत्तरगुणविराधनसंज्वलनकषायोदयान्यतरस्मा-
द्गर्हितचारित्रः कुशीलः । स चाऽऽसेवनाकषाय-
भेदेन द्विविधः ॥

वैपरीत्येन संयमाराधक आसेवनाकुशीलः ।
अयमेव प्रतिसेवनाकुशील उच्यते । संज्वलनक्रोधा-
द्युदयाद्गर्हितचारित्रः कषायकुशीलः ॥

द्विविधोऽपि सः पञ्चविधः । ज्ञानदर्शनचरणतपो
यथासूक्ष्मभेदात् ॥

ज्ञानदर्शनचरणतपसां वैपरीत्येनाऽऽसेवकाश्च-
त्वारः प्रतिसेवनाकुशीलाः । शोभनतपस्वित्वप्रशं-
साजन्यसन्तोषवान् यथासूक्ष्मप्रतिसेवनाकुशीलः ॥

संज्वलनक्रोधादिभिः ज्ञानदर्शनतपसां स्वाभि-
प्रेतविषये व्यापारयिता ज्ञानादित्रिविधकषायकु-
शीलः । कषायाक्रान्तः शापप्रदः कुशीलश्चारित्रक-
षायकुशीलः । मनसा क्रोधादिकर्त्ता कुशीलो यथा
सूक्ष्मकषायकुशीलः ॥

निर्गतमोहनीयमात्रकर्मा चारित्री निर्ग्रन्थः । स
चोपशान्तमोहो क्षीणमोहश्चेति द्विविधः ॥

संक्रमणोद्वर्तनादिकरणायोग्यतया व्यवस्थापि-
तमोहनीयकर्म्मोपशान्तमोहः । क्षपितसर्वमोहनीय-
प्रकृतिको निर्ग्रन्थः क्षपितमोहः ॥

द्विविधोऽपि सः प्रथमाप्रथमचरमाचरमसमय
यथासूक्ष्मभेदात् पञ्चविधः ॥

अन्तर्मुहूर्त्तप्रमाणे निर्ग्रन्थकालसमयराशौ प्रथ-
मसमय एव निर्ग्रन्थत्वं प्रतिपद्यमानः प्रथमसमय-

निर्ग्रन्थः । अन्यसमयेषु विद्यमानोऽप्रथमसमय-
निर्ग्रन्थः ॥

अन्तिमसमये विद्यमानश्चरमसमयनिर्ग्रन्थः ।
शेषेषु विद्यमानोऽचरमसमयनिर्ग्रन्थः । आद्यौ पूर्वा-
नुपूर्व्या अन्त्यौ च पश्चानुपूर्व्या व्यपदिष्टौ । प्रथ-
मादिसमयाविवक्षया सर्वेषु समयेषु वर्तमानो यथा-
सूक्ष्मनिर्ग्रन्थः ॥

निरस्तघातिकर्मचतुष्टयः स्नातकः । स सयो-
ग्ययोगिभेदेन द्विविधः । मनोवाक्कायव्यापारवा-
न्स्नातकः सयोगी । सर्वथा समुच्छिन्नयोगव्यापार-
वान्स्नातकोऽयोगी ॥

संयमश्रुतप्रतिसेवनातीर्थलिङ्गलेह्योपपातस्थानै-
र्विचार्या एते ॥

पुलाकबकुशप्रतिसेवनाकुशीलाः सामायिकसं-
यमे छेदोपस्थाप्ये च वर्तन्ते । कषायकुशीलाः परि-
हारविशुद्धौ सूक्ष्मसंपराये च । निर्ग्रन्थाः स्नातकाश्च
यथाख्यात एव ॥

पुलाकबकुशप्रतिसेवनाकुशीला उत्कर्षेणानूनै-
काक्षराणि दशपूर्वाणि श्रुतानि धारयन्ति । कषाय-
कुशीला निर्ग्रन्थाश्च चतुर्दशपूर्वधराः । जघन्येन

पुलाकानां श्रुतमाचारवस्तु । बकुशकुशीलनिर्ग्रन्थानामष्टौ प्रवचनमातरः । स्नातकास्तु श्रुतरहिताः केवलज्ञानवत्त्वात् ॥

क्षपाभोजनविरतिसहितपञ्चमूलगुणानामन्यतमं बलात्कारेण प्रतिसेवते पुलाकः । बकुशो मूलगुणाविराधक उत्तरगुणांशे विराधकः । प्रतिसेवनाकुशीलो मूलगुणाविराधक उत्तरगुणेषु काश्चिद्विराधनां प्रतिसेवते । कषायकुशीलनिर्ग्रन्थस्नातकानां प्रतिसेवना नास्ति ॥

पुलाकादयस्सर्वे सर्वेषां तीर्थकृतां तीर्थेषु भवन्ति ॥

ज्ञानदर्शनचारित्ररूपभावलिङ्गानि सर्वेषां स्युः ॥ रजोहरणादिद्रव्यलिङ्गानि तु केषाञ्चित्सर्वदैव भवन्ति केषाञ्चित्कदाचित् केषाञ्चिच्च नैव भवन्ति ॥

पुलाकस्योत्तरास्तिस्त्रो लेश्याः । बकुशप्रतिसेवनाकुशीलयोः षडपि । परिहारविशुद्धिस्थकषायकुशीलस्योत्तरास्तिस्त्रः । सूक्ष्मसंपरायस्थस्य तस्य निर्ग्रन्थस्नातकयोश्च केवला शुक्ला लेश्या । अघोगस्य शैलेशीप्रतिपन्नस्य न काचिदपि भवति ॥

पुलाकस्योपपात आसहस्रारं बकुशप्रतिसेवना-

कुशीलयोर्नवमदशमदेवलोकयोः कषायकुशीलनि-
र्ग्रन्थयोस्तु सर्वार्थसिद्धे । सर्वेषामपि जघन्यः पल्यो-
पमपृथक्त्वस्थितिके सौधर्मे । स्नातकस्य निर्वाणे ॥

पुलाककषायकुशीलयोर्लब्धिस्थानानि सर्वजघ-
न्यानि । तौ युगपदसंख्येयानि स्थानानि गच्छतः ।
ततः पुलाको व्युच्छिद्यते । कषायकुशीलस्तु गच्छ-
त्यसंख्येयस्थानान्येककः । ततः कषायकुशीलप्रति-
सेवनाकुशीलबकुशा युगपदसंख्येयानि संयमस्था-
नानि गच्छन्ति । ततो बकुशो व्युच्छिद्यते ततोऽसं-
ख्येयस्थानानि गत्वा प्रतिसेवनाकुशीलो व्युच्छिद्यते
ततोऽसंख्येयानि स्थानानि गत्वा कषायकुशीलो
व्युच्छिद्यते । अत ऊर्ध्वमकषायस्थानानि निर्ग्रन्थः
प्रतिपद्यते । सोऽप्यसंख्येयस्थानानि गत्वा व्युच्छि-
द्यते, अत ऊर्ध्वस्थानं गत्वा स्नातको निर्वाणं
प्राप्नोतीति दिक् ॥

जिज्ञासूनां यथाशास्त्रं सम्यक्चरणमीरितम् ।

स्वरूपेण विधानेन सम्यग्ज्ञानाभिवृद्धये ॥

इति श्रीमद्विजयकमलसूरीश्वरचरणनलिनविन्य-
स्तात्मभक्तिभरेण विजयलब्धिसूरिणा वि-
निर्मितः तत्त्वन्यायविभाकरस्समाप्तः

श्रीगुरुचरणसमर्पणम् ।



ख्यातश्रीतपगच्छपुष्करमणेरानन्दसूरीशितु-

दुर्वादिद्विपदर्पभञ्जनमृगाधीशस्य शान्तात्मनः ।

पट्टालङ्कृतसूरिवर्यकमलाचार्यस्य तेजोनिधेः

पादाम्भोजमधुव्रतेन कृतिना तत्पट्टविद्योतिना ॥

इत्थं सङ्ग्रहतस्ततार्हतमतप्रख्याततत्त्वाञ्चितो

ग्रन्थः श्रीगुरुवर्यपादकमले श्रीलब्धिसूरीन्दुना ।

न्यस्तस्तम्भपुरे सतां वितनुतां मोदं चतुर्थ्यां तिथौ

पौषे शुक्लदलेऽब्धितत्त्वनवभूवर्षे बुधे वैक्रमे ॥

